

# פערלאם און מעליזאנדע

אידיש פון יואל ענטין.

---

פערלאג: מייזעל עמ. קא.  
424 Grand Street, New York.  
1911.

Copyright, 1911, by  
Maisel & Co., New York.

פעלעאס און מעליזאנדע.

## פערזאנען:

ארקעל, דער קעניג פון אללעמאָנד.

זשענעוויוו, פעלעאס'עס און גאלאָ'ס מוטער.

פעלעאס, גאלאָ, ארקעל'ס אייניקלעך.

מעליזאָנדע.

דער קליינער אינזאָלד, גאלאָ'ס זוהן (פון דער ער-  
שטער ווייב).

א דאָקטאר.

דער טויער־וועכטער.

דיענער, בעטלער א. ז. וו.

## ערשמער אקט.

ערשמע סצענע. ביים טויער פון שלאָם.

דיענסטען (הינטער די קוליסען): עפענט דעם  
טויער! עפענט דעם טויער!

דער טויער-וועכטער (פון הינטער די קוליסען):  
ווער איז עס דאָרטען? וואָס קומט איהר אַהער מיך ווע-  
קען? געהט ארויס דורך די טהירלעך; ס'איז דאָ גענוג  
טהירלעך! ..

אַ דיענסט (פון הינטער די קוליסען): מיר זיינען  
געקומען אַבוואַשען דעם שוועל, דעם טויער און דעם גאַנץ;  
נו, עפען, עפען!

אַנאַנדער דיענסט (פון הינטער די קוליסען): גרויסע  
זאכען וועלען געשעהן!

דריטע דיענסט (פון הינטער די קוליסען): עס ווע-  
לען קומען גרויסע צייטען! גיכער עפען!  
די דיענסטען: עפען! עפען!

טויער-וועכטער: ווארט! ווארט! איך ווייס ניט  
צי איך וועל איהם קענען עפענען! .. קיין מאָל עפענט מען  
איהם ניט... ווארט ביז עס וועט ליכטיג ווערן...  
ערשמע דיענסט: ד'רויסען איז שוין גענוג ליכטיג.  
איך זעה די זונן דורך די שפאלטען...

טויער-וועכטער: אַט זיינען די גרויסע שליסלען...  
אה! אה! ווי די ריגלען און די שלעסער קרעכצען!..  
העלפט מיר! העלפט מיר!..

די דיענסטען: מיר שלעפען דאָך, מיר שלעפען דאָך...  
צווייטע דיענסט: ער עפענט זיך ניט...  
ערשטע דיענסט: אה! אה! ער עפענט זיך! ער  
עפענט זיך פאמעלעך!

דער טויער-וועכטער: ווי ער סקריפעט עס אביסעל!  
ווי ער סקריפעט עס! ער וועט אויפוועקען דאָס גאנצע  
הויז...

צווייטע דיענסט (זי ערשיינט אויפ'ן שוועל): אה,  
ווי ליכטיג ד'רויסען איז שוין!

ערשטע דיענסט: די זונן געהט אויף איבער'ן ים!  
דער טויער-וועכטער: ער איז אָפּען!.. איז אין  
גאנצען אויפגעעפענט... (אלע דיענסטען ערשיינען אויפ'ן  
שוועל און טרעטען איבער איהם אריבער).

ערשטע דיענסט: איך וועל צוערשט שייערן דעם  
שוועל...

צווייטע דיענסט: מיר וועלען אַט דאָס אלץ קיינמאָל  
דערוואַשען.

די אַנדערע דיענסטען: בריינגט אהער וואסער!  
בריינגט וואסער!

דער טויער-וועכטער: יא, יא; גיסט וואסער;  
גיסט וואסער. גיסט אָן דאָס גאנצע וואסער פון'ם מבול.  
איהר וועט דאָ קיינמאָל צו קיין עק ניט קומען...

צווייטע סצענע. אין וואַלד.

מעליזאנדע זיצט ביים ברעג פון א ברונען.  
גאַל אַ קומט אָן.

גאַל: איך וועל שוין קיינמאָל נישט אַרויסקריכען פון  
אַט דעם וואַלד. — איין גאַט ווייס, וואוהין די חיה האָט  
מיך פערשלאָעפּט. א טשיקאוועס. דאכט זיך, איך האָב איהם  
פערוואונדעט צום טויט און אַט זיינען אפילו בלוט-שפורען.  
אַבער איצט זעה איך איהם שוין מעהר נישט; איך האָב  
מורא, איך האָב פערבלאָנזעט. מיינע הינט קענען מיך נישט  
געפינען. איך וועל צוריקגעהן מיט דעם זעלבען וועג וואָס  
איך בין געקומען. . . דאכט זיך, אימיצער וויינט דאָ. אה!  
אה! וואָס איז עס דאָרטען ביים ברעג-וואסער? . . וויינט  
עס נישט א קליין מיידעלע ביים ברעג-וואסער? (ער גיט א  
הוסט). זי הערט נישט. איהר פנים זעה איך נישט. (ער געהט  
צו נאָהענט און ריהרט מעליזאנדע'ן אָן אויפ'ן אַקסעל) וואָס  
וויינסטו? (מעליזאנדע דערשרעקט זיך. כאַפּט זיך אויף  
און וויל אנטלויפען). האָב קיין מורא נישט, האָסט נישט וואָס  
מורא צו האָבען. וואָס וויינסטו דאָ איינע אליין?

מעליזאנדע: ריהר מיך נישט אָן! ריהר מיך נישט אָן!  
גאַל: האָב קיין מורא נישט. . . איך וועל דיר קיין  
זאך נישט טהאָן. . . אה, ווי שעהן דו ביזט. . .

מעליזאנדע: ריהר מיך נישט אָן! ריהר מיך נישט אָן!  
אז נישט, ווארף איך זיך אריין אין וואסער! . .

גאַל: איך וועל דיר נישט אַנריהרען. אַט קומ, איך

וועל מיר דאָ שטעהן אָנגעשפּאַרט אָן דעם בוים. האָב קיין  
טורא ניט. האָט דיר ווער בייו געטהאָן?

מעליזאַנדע: אָד! יאָ! יאָ! יאָ! .. (זי פאַרנעהט  
זיך פון געוויין).

גאַלאַ: ווער האָט דיר בייו געטהאָן?

מעליזאַנדע: אלע! אלע!

גאַלאַ: וואָס פאַר אַ בייו האָבען זיי דיר געטהאָן?

מעליזאַנדע: איך וועל ניט אויסזאָגען! איך קען  
דאָס ניט דערצעהלען! ..

גאַלאַ: נו, וויין דאָך ניט אזוי. פון וואנען קומסטו  
אהער?

מעליזאַנדע: איך בין אנטלאָפּען! .. אנטלאָפּען ...  
אנטלאָפּען ...

גאַלאַ: יא, אָבער פון וואנען ביזטו אנטלאָפּען?

מעליזאַנדע: איך האָב פערבלאָנזעט! .. פער-  
בלאָנזעט! .. אָד! — איך בין ניט קיין היגע. איך בין  
א געבירטיגע ניט פון דאנען ...

גאַלאַ: פון וואנען קומסטו דען? וואו ביזטו געבאָ-  
רען געוואָרען?

מעליזאַנדע: אָד! אָד! ווייט פון דאנען! .. ווייט...  
ווייט ...

גאַלאַ: וואָס פינקעלט עס אזוי אין וואסער אויפ'ן  
גרונד?

מעליזאַנדע: וואו? — אה! דאָס איז די קרוין,



וואָס ער האָט מיר געגעבען. זי איז מיר אראָנגעפאלען, ווען  
איך האָב געוויינט...

גאָלאַ: א קרוין? ווער האָט עס דיר געגעבען א  
קרוין? איך וועל זי פראווען דערלאנגען...

מעליזאנדע: ניין, ניין! איך וויל פון איהר מעהר  
ניט וויסען! איך וויל פון איהר מעהר ניט וויסען!.. איך  
וועל בעסער שטארבען... שטארבען דאָ אויפ'ן אָרט...  
גאָלאַ: איך וואָלט זי גאָר גרינג געקענט ארויסנעה-  
מען. דאָס וואסער איז ניט זעהר טיעף.

מעליזאנדע: איך וויל פון איהר מעהר ניט וויסען!  
ווען דו נעהמסט זי ארויס, ווארף איך זיך אריין אויף איהר  
אָרט...

גאָלאַ: ניין, ניין! איך וועל זי דאָרט לאָזען ליגען.  
דאָך וואָלט מען זי גאָר גרינג געקענט ארויסנעהמען. דאכט  
זיך זעהר א שעהנע קרוין... שוין לאנג אז דו ביזט אנט-  
לאָפען?

מעליזאנדע: יא, יא... ווער ביזטו?  
גאָלאַ: איך בין דער פרינץ גאָלאַ, — אן אייניקעל  
פון ארקעל, דעם קעניג פון אללעמאָנד...

מעליזאנדע: אָך, דו האָסט דאָך שוין גרויע האָר...  
גאָלאַ: יא, אביסעל, אָט דאָ ארום די שליפען...  
מעליזאנדע: אין באָרד אויך... וואָס קוקסטו אזוי  
אויף מיר?

גאָלאַ: איך קוק אויף דייע אויגען. — מאכסטו גאָר  
קיינמאָל דייע אויגען ניט צו?

מעליזאנדע: אָ, יאָ, ביי דער נאכט מאך איך זיי

צו...

גאָלץ: פאר וואָס איז ביי דיר אזא פערוואונדערט

פנים?

מעליזאנדע: ביזטו א ריעז?

גאָלץ: איך בין א מענש ווי אלע מענשען...

מעליזאנדע: נאך וואָס ביזטו געקומען אהערצו?

גאָלץ: איך ווייס אליין ניט. איך בין געווען אויף

געיעג אין דעם וואלד. איך האָב זיך געיאָגט נאָך א ווילדען

שוויין. איך בין אראָב פון וועג. — קוקסט אויס זעהר יונג.

ווי אלט ביזטו?

מעליזאנדע: מיר ווערט קאלט...

גאָלץ: וועסטו געהן מיט מיר?

מעליזאנדע: ניין, ניין; איך וועל דאָ בלייבען...

גאָלץ: קענסט דאָך דאָ ניט בלייבען איינע אליין.

קענסט דאָ ניט בלייבען א גאנצע נאכט איינע אליין...

ווי רופט מען דיר?

מעליזאנדע: מעליזאנדע.

גאָלץ: קענסט דאָ ניט בלייבען, מעליזאנדע. קום

מיט מיר...

מעליזאנדע: איך וועל דאָ בלייבען...

גאָלץ: וועסט זיך דאָך שרעקען איינע אליין. ווער

ווייס וואָס דאָ קען זיך נאָך טרעפען? .. א גאנצע נאכט...

גאנץ אליין... דאָס איז אונמעגליך. מעליזאנדע, נו קום,

גיב מיר דיין האנט...

מעליזאנדע: אה, ריהר מיך ניט אן! ..  
 גאלץ: ניט שריי... איך וועל דיך שוין מעהר ניט  
 אנריהרען. אבער קום מיט מיר. היינט וועט זיין זעהר א  
 פינסטערע, זעהר א קאלטע נאכט. קום מיט מיר...  
 מעליזאנדע: וואוהין געהסטו? ..  
 גאלץ: איך ווייס ניט... איך האב אויך פערבלאגן-  
 זעט... (זיי געהען אָב).



דריטע סצענע. א זאל אין שלאס.

ארקעל און זשענעוויוו.

זשענעוויוו: אָט איז זיין בריעף. ער שרייבט זיין  
 ברודער פעלעאס'ן: „איין אָבענד בלאַנדזשענדיג אין וואַלד,  
 האָב איך זי געפונען בעגיסענדיג זיך מיט טרעהרען לעבען  
 א קוואַל. איך ווייס ניט ווי אַלט זי איז, ווייס ניט ווער זי  
 איז און פון וואַנען זי איז און איך וואָג ניט נאָכפרעגען זיך  
 ביי איהר, ווייל זי איז קענטיג שטארק איבערגעשראָקען.  
 גיט מען איהר נאָר א פרעג, וואָס מיט איהר איז געשעהען,  
 אזוי צואוויינט זי זיך ווי א קינד און צוכליפעט זיך אזוי  
 שטארק, אז עס כאַפט אוש אָן אן אימה. פונקט דאמאָלס  
 ווען איך האָב זי געטראָפּען ביים קוואַל, האָט זיך פון איהרע  
 האָר געהאט אראָבגעגליטשט א גאָלדענע קרוין און איז  
 אראָבגעפאלען אויפ'ן דעק פון וואסער. ווייטער איז זי גע-

ווען אָנגעטהאָן ווי אַ בת־מלכה, כאָטש איהרע קליידער זיינען געווען צוריסען פון די דערנער. אָט איז שוין געוואָרן רען זעקס חדשים זינט איך האָב מיט איהר חתונה געהאט, אָבער איצט ווייס איך וועגען איהר ניט מעהר איידער דעם טאָג ווען איך האָב זי דעם ערשטען מאָהל בעגעגענט. דער־וויילע, טייערער פעלעאָס, — דו, וועמען איך ליעב מעהר ווי אַ ברודער, כאָטש מיר זיינען ניט פון איין טאטען — דערוויילע מאַך אלץ גרייט פאר אונזער צוריק־קומען... איך ווייס, אז די מאמע וועט מיר גערן מוחל זיין. אָבער איך האָב מורא פאר'ן קעניג, פאר אונזער עהרווירדיגען זיידען, איך האָב מורא פאר אַרקעל'ן, כאָטש ער איז אזא גוטער, ווארים מיט דיעזען מאָדנעם זווג האָב איך דאָך צושטערט אלע זיינע דיפּלאָמאטישע פלענער. איך האָב מורא, אז אין זיינע קלוגע אויגען וועט מעליזאָנדע'ס שעהנקייט זיין גאָר אַ קנאַפער תירוץ פאר מיין משוגע'נער טהאַט. אָבער אויב ער וועט מרוצה ווערן אויפצונעהמען איהר אזוי ווי אן איי־גענע טאָכטער, זאָלסטו די דריטע נאכט נאָכדעם ווי דו וועסט ערהאלטען אָט דעם בריעף, אָנצינדען אַ לאַמפּ און אויפהענגען איהם אויפ'ן שפיץ טורעם, וואָס קוקט ארויס אויפ'ן ים. איך וועל דאָס ליכט דערזעהען פון דעם דעק פון אונזער שיף. ווען ניט, וועל איך אוועק ווייט פון דאנען און וועל שוין מעהר קיינמאָל ניט קומען צוריק...". נו, וואָס זאָגסטו דערצו?

**אַרקעל:** גאָרנישט. ער האָט מן הסתם געטהאָן: ווי ער האָט געמוזט טהאָן. איך בין שוין זעהר אלט, פונדעסט־

וועגען האָב איך נאָך קיין מאָהל אפילו אויף קיין איין רגע קלאָהר ניט געזעהן וואָס אין מיר אליין קומט פאַר, היינט ווי אזוי קענסטו פון מיר פערלאנגען, איך זאָל אורטיילען איבער די מעשים פון אנדערע? איך שטעה שוין מיט איין פוס אין קבר און דאָך קען איך אפילו איבער מיר אליין ניט אורטיילען. ... כל זמן מען האלט די אויגען אָפּען, לעבט מען שטענדיג אין טעות. גיט זיך אויס, אז דאָס איז מאָדנע, ווייטער גאָרנישט. ער איז שוין א בעטאגטער מענטש, דאָך נעהמט ער, אזוי ווי א קינד, און האָט חתונה מיט א קליין מיידעל, וואָס ער געפינט זיצענדיג לעבען א קוואל. אונז קען זיך אויסגעבען, אז דאָס איז מאָדנע, וואָרים מיר זעהען דאָך שטענדיג נאָר דעם היפּף פון דעם שיקואל. ... דעם היפּף נאָר, אפילו פון אונזער אייגענעם שיקואל. ... ביז איצט פלעגט ער אלע מאָהל פאָלגען מיין עצה. איך האָב געוואונשען איהם נליקליך צו מאכען, דערמיט וואָס איך האָב איהם געשיקט בעטען די האנט פון פרינצעסען אורסולאַ. ... אליין זיין האָט ער קיינמאָל ניט געקענט. זינט זיין ווייב איז געשטאַרבען, איז ער זעהר אונמוטהיג געווען. די חתונה פון אורסולאַ'ן וואָלט געמאכט א סוף צו די לאנגע מלחמות און צו דער אלטער שנאה. ... האָט ער אָבער אַנ־דערש געוואָלט. זאָל זיין אזוי ווי ער האָט געוואָלט. איך האָב קיין מאָל ניט געשטערט קיין בעשערטע זאך. ווייטער, זיין אייגענע צוקונפט ווייס ער דאָך בעסער פון מיר. אפשר געשעהט קיין זאך ניט אומזיסט. ...

זשענעוויוו: ער איז דאָך אימער געווען אזוי בע-

דאכט, אזוי ערנסט געזעצט... וואָלט עס פאַרגעקומען מיט פעלעאָס'ן, וואָלט איך נאָך פערשטאַנען... אָבער ער... אין זיינע יאָהרען... און וועמען וויל ער עס בריינגען אהער צו אונז? א פרעמדע, וואָס ער האָט געפונען אויפ'ן ווייטען וועג... פון זינט זיין ווייב איז געשטאָרבען, האָט ער דאָך בלויז געלעבט פאר זיין זוהן, פאר דעם קליינעם אינאָלד, און ווען ער וואָלט א צווייטען מאָל חתונה געהאט, וואָלט ער עס נאָר געטהאָן אום צו ערפילען דיין וואונש... און איצט... א קליין מיידעל אין וואלד... ער האָט אָן אלץ פערגעסען... וואָס זאָלען מיר טהאָן?.. (פעלעאָס קומט אריין).

אַרקעל: ווער געהט עס אהער?

זשענעוויוו: דאָס איז פעלעאָס. ער האָט געוויינט.  
אַרקעל: ביסטו עס, פעלעאָס? — קום צו אביסעל נעהענטער, איך זאָל דיך קענען זעהען אין דער ליכטיגען...  
פעלעאָס: זיידע, אינאיינעם מיט מיין ברודער'ס בריעה, האָב איך געקראָגען נאָך א בריעה, פון מיין פריינד מאַרסעל'ס... ער האלט ביים שטארבען און רופט מיך צו זיך. ער וויל זיך מיט מיר זעהען פאר'ן טויט...  
אַרקעל: דו ווילסט אוועקפאָהרען איידער דיין ברודער וועט זיך אומקעהרען? — אפשר איז דיין פריינד נישט אזוי מסוכנ'דיג קראנק ווי ער מיינט...

פעלעאָס: זיין בריעה איז אזא אומעטיגער, אז מען קען לייענען דעם טויט צווישען די שורות... ער שרייבט מיר, אז ער ווייס בעשטימט דעם טאָג, ווען דער טויט מוז



קומען... ער שרייבט מיר, אז אויב איך וויל, קען איך  
קומען פאר דעם טאג, אבער איך טאָהר ניט פארזאמען. דער  
וועג איז זעהר א לאנגער, און אויב איך וועל נאך ווארטען  
ביז גאָלאָ וועט צוריק-קומען, וועט שוין אפשר זיין נאָך  
אלעמען...

אַרקעל: דאָך, וועסטו נאָך מוזען אביסעל ווארטען...  
מיר ווייסען ניט וואָס זיין צוריק-קומען וועט אונז בריינגען.  
א חוץ דעם, איז דאָך דיין פאָטער, וועלכער ליגעט דאָ  
אויבען, נאָך אפשר מעהר מסוכן קראנק איידער דיין  
פריינד... איז דיר דען דיין פריינד בילכער פון דיין פא-  
טער? .. (ער געהט ארויס).

זשענעוויוו: זאָלסט זעהן, פעלעאס, אז פון היינט  
אבענד זאָל דער לאָמפּ זיין אָנגעצונדען אויפ'ן שפיץ טורעם...  
(זיי געהען ארויס אין בעזונדערע זייטען).



פיערטע סצענע. פאר'ן שלאָם.

זשענעוויוו און מעליזאנדע קומען אריין.

מעליזאנדע: אומעטיג אין די גערטנער. און וואָס  
פאר וועלדער, וואָס פאר וועלדער זיינען דאָ ארום און ארום  
דעם שלאָם!

זשענעוויוו: יא, מיך האָט עס אויך גע'חידוש'ט,  
ווען איך בין אהערצו אָנגעקומען. עס חידוש'ט יעדען איי-

נעם. ס'זיינען דאָ פארהאן ערטער, וואו מען זעהט קיין מאָל  
די זונן ניט אָן. אָבער מען ווערט דערצו אזוי גיך צוגע-  
וואהנט... דאָס איז שוין אזוי לאנג, אזוי לאנג... שוין  
באלד פערציג יאָהר אז איך וואהן דאָ... קוק אין דער אנד-  
ער זייט, דאָרט וועסטו זעהען די ליכטיגקייט פון ים...  
מעליזאנדע: איך הער עפעס א גערויש אונטער  
אונז...

זשענעוויוו: יא. אימיצער געהט אהערצו ארויף צו  
אונז... אה! דאָס איז פעלעאס... ער קוקט נאָך אלץ  
אויס מיער פון לאנגען ווארטען אויף אייך...  
מעליזאנדע: ער זעהט אונז ניט.

זשענעוויוו: איך דענק, אז ער זעהט אונז, נאָר ער  
פיהלט זיך ניט היימיש... פעלעאס, דו ביסט עס?..  
(פעלעאס קומט אריין).

פעלעאס: יא!.. איך בין עס געווען געגאנגען צום  
ים...

זשענעוויוו: מיר אויך; מיר האָבען געזוכט די ליכ-  
טיגקייט. דאָ איז אביסעל ליכטיגער איידער אין אנאנדער  
אָרט. דאָך, דער ים איז דונקעל.

פעלעאס: היינט ביינאכט וועט זיין א שטורעם. די  
לעצטע צייט איז יעדע נאכט געווען א שטורעם. פון דעסט-  
וועגען, איז איצט אזוי שטיל... אימיצער קען זיך נאָך  
אזוי ארויפזעצען אויף א שיף, ניט איבערדענקענדיג וועגען  
גאָרנישט, און שוין קיין מאָל ניט צוריק-קומען.

מעליזאנדע: עפעס פאָהרט אָב פון האפען...



פעלעאם: דאָס מוז זיין א גרויסע שיף... איהר  
פייער ברענט זעהר הויך. אָט וועלען מיר זי באלד זעהען.  
ווען זי וועט אריין אין דעם ליכטיגען פאס...

זשענעוויוו: איך ווייס ניט צי וועלען מיר זי קענען  
זעהן... דער טומאן הענגט נאָך איבער'ן ים...

פעלעאם: דער טומאן הויבט זיך דאָרט פאמעלעך  
אויף...

מעליזאנדע: יא. איך זעה דאָרט א קליין פייערל.  
פריהער האָב איך עס ניט געזעהן...

פעלעאם: דאָס איז א לייכטורעם. ס'זיינען דאָרט  
פארהאן נאָך לייכטורעם, אָבער זיי קענען מיר נאָך ניט  
זעהן.

מעליזאנדע: די שיף איז אין דער ליכטיגען... זי  
איז שוין זעהר ווייט פון דאנען...

פעלעאם: דאָס איז א פרעמדע שיף, ניט קיין היגע  
זי קוקט אויס גרעסער פאר אלע אונזערע שיפען...

מעליזאנדע: דאָס איז דאָך די שיף, וועלכע האָט מיך  
אָהערצו געבראכט...

פעלעאם: זי שווימט אוועק מיט פולע זעגלען...  
מעליזאנדע: דאָס איז די שיף, וועלכע האָט מיך  
אָהערצו געבראכט; זי האָט גרויסע זעגלען... איך האָב  
זי דערקענט אָן איהרע זעגלען.

פעלעאם: דער ים וועט היינט ביי נאכט זיין א צאָרני-  
דיגער.

מעליזאנדע: פאר וואָס פאָהרט זי אָב, היינט ביי-

נאכט? .. קוים-קוים וואָס מען זעהט זי נאָך. ... זי קען  
נאָך צובראָכען ווערען...

פעלעאַס: די נאכט פאלט-צו זעהר גיך. ... (אלע  
שווייגען).

זשענעוויוו: קיינער רעדט שוין מעהר ניט. ... איהר  
האַט שוין מעהר ניט וואָס צו זאָגען איינער צום צווייטען? ..  
שוין צייט אריין אין שלאָם. פעלעאַס, ווייז מעליזאַנדע'ן  
דעם וועג. איך מוז א רגע א קוק טהאָן וואָס דער קליינער  
איניאָלד מאכט. (זי געהט ארויס).

פעלעאַס: איצט קען מען שוין גאָר ניט זעהען אויפ'ן  
ים. ...

מעליזאַנדע: אָט זעה איך נאָך פייערען.

פעלעאַס: דאָס זיינען די אנדערע לייכטטורעמס. ...  
דו הערסט ווי דער ים ברומט? .. עם ווערט א ווינט. ...  
קום, לאָמיר דאָ אראָבגעהן. ווילסט מיר געבען דיין האנט?  
מעליזאַנדע: זעה, זעה, מיינע הענד זיינען פערנר-  
מען. ...

פעלעאַס: איך וועל דיך נעהמען פאר'ן אָרים. דער  
ברעג איז א קרומער און עם איז שטאַק פינסטער. ... איך  
וועל נאָך אפשר מאַרגען אוועקפאַהרען. ...

מעליזאַנדע: אה! .. פאר וואָס פאַהרסטו אוועק?  
(זיי געהען ארויס).

## צווייטער אקט.

ערשטע סצענע. א קוואל אין פארק.

פעלעאס און מעליזאנדע קומען אריין.

פעלעאס: דו ווייסט ניט, וואוהין איך האב דיר גע-  
בראכט? איך קום אהערצו אָפּט זיצען מיטאָג-צייט, ווען  
אין די גערטנער ווערט צו הייס. היינט שטיקט עפעס גאָר,  
אפילו אין דעם שאטען פון די בוימער.

מעליזאנדע: אה, ווי קלאָר דאָס וואסער איז! ..

פעלעאס: עס איז אזוי קיהל, ווי דער ווינטער. דאָס  
איז אן אלטער פערלאָזענער קוואל. לייט דערצעהלען, אז  
דורך דעם קוואל פלעגען אמאָל נסים געשעהן, — ער פלעגט  
עפענען די אויגען פון די בלינדע. ער רופט זיך נאָך איצט  
„דער קוואל פון די בלינדע“.

מעליזאנדע: און איצט עפענט ער שוין מעהר ניט  
אויף די אויגען פון די בלינדע?

פעלעאס: פון זינט ווען דער קעניג אליין איז באלד  
א בלינדער געוואָרען, קומט שוין קיינער אהער ניט היילען  
זיך... .

מעליזאנדע: ווי איינזאם דאָ איז! .. קיין שום גע-  
רויש הערט מען ניט.

פעלעאָם: דאָ הערשט שטענדיג א וואונדערליכע  
שטילקייט... מען הערט דאכט זיך, ווי דאָס וואסער  
שלאָפט... ווילסט זיך אפשר זעצען אויפ'ן ברעג פון'ם  
מירמעלשטיינענעם בעקען? דאָ איז פארהאן א לינדען-בוים,  
וועלכען די זונן דרינגט קיין מאָל ניט דורך...

מעליזאָנדע: איך וועל זיך לעגען אויפ'ן מירמעל-  
שטיין... איך וואָלט וועלען דערזעהן דעם דעק פון קוואַל...  
פעלעאָם: קיינער האָט נאָך איהם קיינמאָל ניט גע-  
זעהען. דער קוואַל איז אפשר אזוי טיעף ווי דער ים. —  
קיינער ווייס ניט פון וואנען דאָס וואסער קוועלט ארויס. —  
אפשר קומט עס פון דעק פון דער ערד...

מעליזאָנדע: ווען עפעס א פינקעלנדע זאך וואָלט  
געווען אויפ'ן דעק, וואָלט מען זי אפשר ארויסגעזעהען...  
פעלעאָם: בייג זיך ניט אָן אזוי...

מעליזאָנדע: איך וויל אַגריהרען דאָס וואסער...  
פעלעאָם: היט זיך, זאָלסט זיך ניט א גליטש טהאָן...  
איך וועל דיך צוהאלטען פאר'ן האנט...

מעליזאָנדע: ניין, ניין, איך וויל אַבטונקען ביידע  
הענט... מיינע הענט זיינען היינט עפעס גאָר ווי קראנק...  
פעלעאָם: אה! אה! היט זיך! היט זיך! מעלי-  
זאָנדע!.. מעליזאָנדע! — אה! דיינע האאר!..

מעליזאָנדע (זעצט זיך אויף גיך אויף גלייך): איך  
קען ניט... איך קען עס ניט דערלאנגען...  
פעלעאָם: דיינע האאר זיינען איינגעטונקט אין  
וואסער...

מעליזאנדע: יא, מיינע האאר זיינען לענגער פון  
מיינע ארעמס... זיי זיינען לענגער פאר מיר אין גאנצען.  
(שטילשווייגען).

פעלעאם: וואו האט ער דיר געפונען? אויך ביים  
ברעג פון א קוואל?

מעליזאנדע: יא...

פעלעאם: וואס האט ער דיר געזאגט?

מעליזאנדע: גארנישט; — איך געדענק שוין ניט...

פעלעאם: איז ער געווען גאר נאָהענט לעבען דיר?

מעליזאנדע: יא; ער האט מיך געוואלט קושען.

פעלעאם: אָבער דו האסט ניט געוואלט?

מעליזאנדע: ניין.

פעלעאם: פאר וואס האסטו ניט געוואלט?

מעליזאנדע: אה! אה! עפעס האט אַקאַרשט פאַר-

ביי געפינקעלט אין וואסער איבער'ן דעק...

פעלעאם: היט זיך! היט זיך! — דו וועסט אריינ-

פאלען. מיט וואס שפיעלסטו עס זיך?

מעליזאנדע: מיט דעם פינגער'ל, וואס ער האט מיר

געגעבען...

פעלעאם: היט זיך; וועסט איהם נאך פערלירען.

מעליזאנדע: ניין, ניין; איך האלט איהם שטארק

אין מיינע הענט...

פעלעאם: שפיעל זיך ניט אזוי איבער אזא טיעפען

קוואל...

מעליזאנדע: מיינע הענט ציטערען ניט.

פעלעאם: ווי ער פינקעלט עס אויפ'ן זונן! — ווארף  
איהם ניט אזוי הויך אין דער לופטען...

מעליזאנדע: אה!..

פעלעאם: וואס, אריינגעפאלען?

מעליזאנדע: אריינגעפאלען אין וואסער!..

פעלעאם: וואו איז ער? וואו איז ער?..

מעליזאנדע: וואס? איך זעה גאר ניט ווי ער זינקט  
אראפ...

פעלעאם: מיר דאכט, איך זעה זיין בליאסק...

מעליזאנדע: מיין פינגער'ל?

פעלעאם: יא, יא; אן דארטען...

מעליזאנדע: אה! אה! ער איז שוין אזוי ווייט פון

אונז! ניין, ניין, דאס איז ניט דער פינגער'ל... ניט דער

פינגער'ל... פארלארען.. פאלאָרען.. מען זעהט שוין

איצט גארניט, א הויז א גרויסען קרייז אויף'ן וואסער..

וואס טהוען מיר? וואס הייבען מיר אָן צו טהאָן?..

פעלעאם: נעהם זיך ניט אזוי דאס לעבען איבער א

פינגער'ל. דאס איז גארנישט... אפשר וועלען מיר איהם

נאך געפינען. אַניט, וועלען מיר געפינען אנאנדערן...

מעליזאנדע: ניין, ניין; מיר וועלען איהם שוין קיין

מאָל ניט געפינען. און קיין אנדער פינגער'ל וועלען מיר

אויך ניט געפינען... אבי איך האָב געמיינט, אז איך האָב

איהם שוין אונטערגעכאפט אין מיינע הענט... איך האָב

שוין די הענט אפילו געהאט צוגעמאכט און דאָך איז ער

ארויסגעפאלען ... איך האָב איהם געוואָרפען צו הויך,  
אנטקעגען דער זונן ...

פעלעצם: קום, קום אוועק פון דאנען. מיר וועלען  
נאָך אהער צוריק-קומען אנאנדער טאָג. קום, עס איז שוין  
צייט. זיי וועלען נאָך אונז קומען זוכען. דער זייגער האָט  
שוין געשלאָגען צוועלף, נאָך בעת דער פינגעריל איז אריינגע-  
פאלען.

מעליזאנדע: וואָס זאלען מיר זאָגען גאָלאָן, ווען ער  
וועט פרעגען וואו דער פינגעריל איז?  
פעלעצם: דעם אמת, דעם אמת, דעם אמת ... (זיי  
געהען ארויס).



צווייטע סצענע. א צימער אין שלאָס.

גאָלאָ ליעגט אויסגעצויגען אויף זיין בעט.  
מעליזאנדע זיצט לעבען איהם.

גאָלאָ: אה! אה! אלץ איז ווי געוואונשען. דאָס  
איז גאָרנישט מיט גאָרנישט. איך קען נאָר ניט פערשטעהן  
ווי אזוי האָט דאָס געטראָפען. איך האָב זיך מיר פאמעלעך  
געיאָגט אין וואַלר. פלוצלונג האָט מיין פערד פערנאנדער  
געטראָגען. איך ווייס גאָר ניט פאר וואָס. צי האָט ער דער-  
זעהען עפעס אן אונגעוועהנליכע זאך? .. איך האָב זיך גע-  
ווען איינגעהערט, ווי דער זייגער שלאָגט צוועלף. ביים



צוועלפטען קלאפ, פונקט האלבען טאג, האָט ער זיך פלוצלונג  
דערשראָקען און ווי א בלינדער משוגע'נער איז ער אָנגעלאָ-  
פען אויף א בוים. מעהר האָב איך ניט געהערט. איך ווייס  
נאָך איצט אויך ניט וואָס איז געשעהען. איך בין געפאלען  
און ער איז הפנים געפאלען אויף מיר. מיר האָט זיך  
אָפגעדוכט, אז דער גאנצער וואלד ליעגט אויף מיין ברוסט.  
איך האָב געמיינט, אז מיין הארץ איז צוקוועטשט געוואָרען.  
אָבער עס איז גאנץ, מיין הארץ. ס'איז קענטיג גאָרנישט...

מעליזאָנדע: געבען דיר אביסעל וואסער?

גאָלאָ: א דאנק, א דאנק; איך בין ניט דורשטיג.

מעליזאָנדע: אונטערלעגען דיר אן אנדער קיסען? ..

אויף דער קיסען איז א בלוט-פֿלעק.

גאָלאָ: ניין, ניין; ניט נויטיג. דאָס איז מיר ערשט

ארויס אביסעל בלוט פון מויל. עס קען זיין, אז עס וועט פון

מיר געהן נאָך בלוט...

מעליזאָנדע: ביסטו אין דעם גאנץ זיכער? .. טהוט

דיר שטארק וועה?

גאָלאָ: ניין, ניין; איך האָב שוין געהאט א סך אזעל-

כע וועהטאָגען. איך בין גענוג פארהארטעוועט פאר אייזען

און בלוט... די ביינער זיינען דאָך ניט קיין ביינדעלעך

פון א קליין קינד; האָב קיין מורא ניט...

מעליזאָנדע: מאך צו דינע אויגען און ווער אנט-

שלאָפען. איך וועל דאָ זיצען א גאנצע נאכט...

גאָלאָ: ניין, ניין; איך וויל ניט, אז דו זאָלסט זיך

אזוי אויסמאטערען. איך דארף קיין זאך ניט; איך וועל



אנטשלאָפּען ווערען אזוי ווי א קינד... וואָס איז, מעלי-  
זאָנדע? וואָס האָסטו זיך מיט אמאָל צוויינט? ..

מעליזאָנדע (בעגיסענדיג זיך מיט טרעהרען): איך  
בין... איך בין אויך ניט געזונד...

גאָלאָ: דו ביסט אויך ניט געזונד? וואָס פעהלט דיר  
דען; וואָס איז דיר, מעליזאָנדע? ..

מעליזאָנדע: איך ווייס ניט... מיר פאליובעט דאָ  
ניט... לאָמיר עס דיר זאָגען טאקע איצט: מיין האר,  
מיין האר, איך געפין מיר דאָ ניט גליקליך...

גאָלאָ: וואָס הייסט? מעליזאָנדע, וואָס איז געשע-  
הען? וואָס איז? .. און איך שפיר גאָר קיין זאך ניט...  
וואָס איז געשעהען? .. האָט דיר ווער ביז געטהאָן? ..  
האָט דיר ווער געקרוודעט?

מעליזאָנדע: ניין, ניין; קיינער האָט מיר קיין שום  
ביז ניט געטהאָן... עס איז ניט דאָס... עס איז ניט  
דאָס... אָבער איך קען דאָ מעהר ניט זיין. איך ווייס ניט  
פאר וואָס... איך וויל אוועק פון דאנען, אוועק! .. איך  
וועל שטארבען, ווען איך בלייב דאָ ווייטער...

גאָלאָ: אָבער עפעס פאָרט מוז דאָך זיין? דו בע-  
האלטסט עפעס פון מיר... דערצעהל מיר דעם גאנצען  
אמת, מעליזאָנדע... ווער האָט דיר געקרוודעט? דער  
קעניג? .. מיין מוטער? .. פעלעאס? ..

מעליזאָנדע: ניין, ניין; ניט פעלעאס. קיינער ניט...  
דו קענסט מיר ניט פערשטעהן...

גאָלאָ: פאר וואָס זאָל איך דיר ניט פערשטעהן? ..

אז דו זאגסט מיר גארנישט, טא וואס קען איך דען טהאן? ..  
דערצעהל מיר אלץ אויס, וועל איך אלצדינג פערשטעהן.

מעליזאנדע: איך ווייס אליין ניט וואס דאס איז...  
איך ווייס אליין ניט אקוראט וואס דאס איז... ווען איך  
וואלט דיר געקאנט דערצעהלען, וואלט איך עס דיר דער-  
צעהלט... דאס איז א זאך, וואס איז שטארקער פאר  
מיר...

גאלא: נו, זיי אמענש, מעליזאנדע. — וואס ווילסטו,  
זאל איך טהאן? — דו ביסט דאך שוין ניט קיין קינד. —  
פון וועמען ווילסטו עס אוועק פון דאנען? פון מיר?

מעליזאנדע: אה! ניין, ניין; ניט דאס... מיט  
דיר וואלט איך וועלען אוועק... דא אויף דעם ארט קאן  
איך מעהר ניט לעבען... איך פיהל, אז איך וועל לאנג  
ניט לעבען...

גאלא: אבער אלץ עפעס מוז דאך זיין א פאר-וואס.  
מען וועט דאך זאגען, אז דו ביזט משוגע. מען וועט דאך  
זאגען, אז דאס זיינען קינדערשע חלומות. — נו, זאג, אפשר  
איז עס פארט פלעאס? — איך מיינ דאך, אז ער רעדט  
מיט דיר נאך זעלטען-ווען.

מעליזאנדע: ניין, צייטענווייז רעדט ער מיט מיר...  
איך מיינ, אז ער האט מיר ניט ליעב. איך קען עס ארויסזע-  
הן פון זיינע אויגען... נאך, אז ער בעגעגענט מיר רעדט  
ער מיט מיר...

גאלא: דארפסט איהם גאר ניט פארדענקען. ער איז  
אלע מאל געווען אזא. ער איז אביסעל א מאדנער. און

איצט גראדע איז ער אומעטיג. ער טראכט אלץ וועגען זיין פריינד מארסעלוס, וועלכער האלט ביים שטארבען, און דאך קען ער איהם ניט פאָהרען געוואהר ווערען... ער וועט אנדערש ווערען, ער וועט אנדערש ווערען, אָט וועסטו זעהען. ער איז דאך נאך אזוי יונג...

**מעליזאנדע:** אָבער דאָס איז דאך ניט דאָס...

**גאַלץ:** וואָס-זשע דען איז עס? — קענסטו זיך גאָר ניט צוגעוואוינען צו אונזער לעבען דאָ? עס איז דיר דאָ צו אומעטיג? אמת, דער שלאָס איז זעהר אן אלטער און זעהר אן אומעטיגער... זעהר א קאלטער און זעהר א טיע-פער. און אלע וואָס וואָהנען דאָ זיינען שוין אלט. און דאָס לאַנד מיט זיינע אלטע וועלדער, מיט זיינע אלע אלטע דונ-קעלע וועלדער, קוקט אפשר אויף אויס אומעטיג. אָבער אז מיר ווילען, קען דאך דאָס אלץ ווערען לוסטיג און לעבעדיג. א חוץ דעם, די פרייד — די פרייד, די פרייד — מען קען דאך ניט האָבען קיין פרייד יעדען טאָג. מען דארף זיין צו-פריעדען מיט אלץ ווי עס איז. נו, איצט זאָג מיר, וואָס עס זאָל ניט זיין, איך וועל טהאָן אלץ וואָס דו וועסט נאָר וועלען...

**מעליזאנדע:** יא, יא, עס איז אמת... דאָ זעהט מען קיין מאָל דעם הימעל ניט. איך האָב איהם היינט פריה דעם ערשטען מאָל דערזעהען...

**גאַלץ:** איז אָט דעריבער וויינסטו עס, מיין ארימע מעליזאנדע? — ניט מעהר ווי דאָס? — דו וויינסט דער-פאר, וואָס דו זעהסט ניט דעם הימעל? — נו, נו, דו ביסט

דאָך שוין ארויס פון די יאָהרען, ווען מען וויינט צוליעב  
אזעלכע זאכען... אויסער דעם, איז דען דער זומער ניט  
נאָהענט? דאמאָלסט וועסטו זעהען דעם הימעל יעדען טאָג.  
— און איבער א יאָהר וויעדער... נו, גיב מיר דיין האַנד,  
גיב מיר דיינע ביידע קליינע הענטעלאָך. (ער נעהמט איהרע  
הענט). אה! אה! אַט דיעזע קליינע הענטעלאָך, וועלכע  
איך וואָלט געקענט צוקוועטשען אזוי, ווי בלומען... —  
שא! וואו איז דער פינגערל, וואָס איך האָב דיר געגעבען?  
מעליזאַנדע: דער פינגערל?

גאָלד: יא, אונזער חופה־רינגעל, וואו איז ער?  
מעליזאַנדע: איך דענק... איך דענק, ער איז אראָב־  
געפאלען...

גאָלד: אראָבגעפאלען? — וואו איז ער אראָבגעפאל־  
לען? — דו האָסט דאָך איהם ניט פערלאָרען?  
מיליזאַנדע: ניין, ניין. ער איז אראָבגעפאלען...  
ער האָט געמוזט אראָבפאלען... אָבער איך ווייס וואו ער  
איז...

גאָלד: וואו איז ער?  
מעליזאַנדע: דו קענסט... דו קענסט דאָך... דעם  
הייהל ביים ברעג ים?..  
גאָלד: יא.

מעליזאַנדע: איז אַט דאָרטען איז ער... ער מוז  
אודאי זיין דאָרטען... יא, יא, איך דערמאָן זיך... היינט  
פריה בין איך אהינצו געגאנגען אויפצוקלייבען ים־שיסער־  
לאך פאר דעם קליינעם איניאָלד... אייניגע זיינען דאָרטען

זעהר פיינינקע... האָט ער זיך מיר אראָבגעגליטשט פון  
פינגער... דערנאָך האָט אָנגעטראָגען א גרויסע כוואליע  
און איך האָב איהם דאָרט געמוזט לאָזען און ארויסלויפען.

גאָלץ: ביסטו זיכער, אז ער איז דאָרטען?

מעליזאָנדע: יא, יא, גאנץ זיכער... איך האָב נע-  
שפירט, ווי ער האָט זיך אראָבגעגליטשט... דערנאָך האָט  
זיך פלוצלונג דערהערט דאָס ברומען פון די כוואליעס...

גאָלץ: דו מוזט איהם גלייך געהן זוכען.

מעליזאָנדע: גלייך געהן זוכען איהם?

גאָלץ: יא.

מעליזאָנדע: איצט? אָט גלייך איצט? — אין דער

פינסטער?

גאָלץ: אָט גלייך איצט, אָן דער פינסטער. דו מוזט  
איהם גלייך געהן זוכען. איך וועל בעסער פערלירען אלץ  
וואָס איך האָב, איידער דעם פינגער'ל. דו וויסט ניט וואָס  
פאר א פינגער'ל דאָס איז. דו וויסט ניט פון וואנען איך  
האָב איהם געקראָגען. דער ים וועט היינט ביינאכט זיין  
זעהר א שטורעמדיגער. דער ים וועט דיר פערלויפען דעם  
וועג און וועט איהם אוועקטראָגען... געשווינד. דו מוזט  
איהם גלייך געהן זוכען...

מעליזאָנדע: איך האָב מורא... איך האָב מורא צו

געהן אליין...

גאָלץ: געה, געה נאָך מיט אימיצען. אָבער געהן  
מוזטו די פיינט, דו פערשטעהסט? געה געשווינד. בעט  
פעלעאָס'ן, ער זאָל מיט דיר געהן.

מעליזאנדע: פעלעאס? — מיט פעלעאס'ן? — פע-  
לעאס וועט דאך אבער ניט...

גאלא: פעלעאס וועט טהאן אליין, וואס דו וועסט איהם  
בעטען. איך קען פעלעאס'ן בעסער פאר דיר. געה, געה,  
אייל זיך צו! איך וועל ניט קענען אנשלאפען ווערען, ביז  
וואנען איך וועל ניט האבען דעם פינגעריל.

מעליזאנדע: אד! אד! איך בין אומגליקליך!..  
איך בין אומגליקליך!.. (זי געהט ארויס וויינענדיג).



דריטע סצענע. לעבען א הייהל.

פעלעאס און מעליזאנדע קומען אריין.

פעלעאס (רעדט זעהר אונרוהיג): אט דא איז דאס.  
מיר זיינען אויפ'ן ארט. עס איז אזוי פינסטער, אז מען קען  
ניט אונטערשיידען די לאך פון דער הייהל פון דער איבערי-  
גער נאכט... אויף דער זייט זיינען ניטא קיין שטערן. לאך-  
מיר ווארטען ביז די לבנה וועט זיך דורכשפארען דורך יעד-  
נעם גרויסען וואלקען. זי וועט דאמאלסט בעלויכטען די  
נאנצע הייהל, און דאמאלסט וועלען מיר קענען אריינגעהן  
און געפאהר. עס זיינען דא סכנות'דיגע ערטער, דער שטעג  
איז זעהר א שמאלינקער און ער ציהט זיך צווישען צוויי  
אזערס, אין וועלכע מען איז נאך קיין דעק ניט דערגאנגען.  
מיר איז ניט איינגעפאלען צו בריינגען א שטורקאץ אדער



א לאמטערנע, אבער איך מײן, אז דער שיין פון דער לבנה  
וועט אונז זיין גענוג. — דו האָסט זיך אין דער הייהל נאָך  
קיין מאָל ניט אראָבגעלאָזען?

מעליזאַנדע: ניין...

פעלעאָם: לאָמיר אריינגעהן, לאָמיר אריינגעהן...  
אויב ער וועט ביי דיר פרעגען, זאָלסטו איהם קענען אויס-  
מאַהלען דעם אָרט, וואו דו האָסט פערלאָרען דעם פינגעריל...  
די הייהל איז זעהר א גרויסע און זעהר א שעהנע. דאָ הער-  
גען אראָב קויהלען-ליכטעלאך, וואָס קוקען אויס ווי פלאַנ-  
צען און מענשען. די הייהל איז פול מיט א בלאָהען טומאן.  
מען האָט זי נאָך ניט אויסגעפאַרשט אין גאנצען. גרויסע  
אוצרות מוזען אין איהר זיין בעהאלטען. דו וועסט אין איהר  
זעהן שטיקער פון פארצייטיגע שיפען, וואָס זיינען צובראָ-  
כען געוואָרען. אָבער אָהן א פיהרער זאָלסטו ווייט ניט געהן.  
ניט איין מענש איז שוין אהער אריין און איז ניט געקומען  
צוריק. איך אליין האָב אויך מורא צו געהן צו-ווייט. מיר  
וועלען נאָר געהן אזוי ווייט, ווי מיר וועלען זעהען דאָס ליכט  
פון ים אָדער פון הימעל. ווען דו וועסט דאָ נאָר אָנצינדען  
א קליין פייעריל, אזוי וועט זיך דיר אַברוכטען, אז דער סו-  
פיט איז פארזעט מיט שטערן פונקט ווי דער הימעל. מען  
זאָגט, אז שטיקלאך קריסטאל אָדער זאלי שיינען עס אזוי  
אראָב פון פעלן. — זעה נאָר, זעה, איך דענק, אז דער הימעל  
הויבט זיך אָן אויסלייכטערן... גיב מיר דיין האַנד, ציטער  
ניט, ניט ציטער אזוי. דאָ איז קיין שום סכנה ניטאָ. ווי  
נאָר מיר וועלען אויפהערען זעהן דאָס ליכט פון ים, אזוי

וועלען מיר זיך אַבשטעלען... פאר וואָס שרעקסטו זיך  
עס אזוי, פאר דעם שאָרף פון דער הייהל? דאָס איז דער  
שאָרף פון דער נאכט, אָדער פון דער שטילקייט... הערסטו  
ווי דער ים ברומט הינטער אונז? — דער ים האָט היינט  
ניט קיין גליקליכען פנים... אָ, זעה נאָר, אָט איז שוין  
ליכטיג!.. (די לבנה בעלויכט העל די גרוב פון דער הייהל  
און אביסעל אויף די פינסטערניש אינעוועניג. אביסעל אראָב  
אין איהר טיעפענים דערזעהט מען דריי אלטע בעטלער מיט  
שיווע האָר. זיי זיצען אָנגעשפארט איינער לעבען אנדערן  
אָן א שטיין און שלאָפען).

**מעליזאָנדע: אָ!**

**פעלעאָס: וואָס איז?**

**מעליזאָנדע: דאָ זיינען... דאָ זיינען... (זי ווייזט  
אויף די דריי בעטלער).**

**פעלעאָס: יא, יא; איך האָב זיי אויף געזעהען...**

**מעליזאָנדע: לאָמיר געהן!.. לאָמיר געהן!..**

**פעלעאָס: יא... די דריי אלטע לייט זיינען אַז-  
שלאָפען געוואָרען... אין לאַנד איז א הונגער... פאר  
וואָס זיינען זיי דאָס עפעס אהערצו געקומען שלאָפען?..  
**מעליזאָנדע: לאָמיר געהן!.. קום, קום... לאָמיר  
אוועקגעהן!..****

**פעלעאָס: היט זיך. רייך ניט אזוי הויך. מען דארף  
זיי ניט אויפוועקען... זיי שלאָפען מיט א שווערען שלאָף...  
קום אוועק.**



---

מעליזאנדע: לאָז מיר, לאָז מיר. איך וויל בעסער  
געהן אליין...  
פעלעאָס: מיר וועלען נאָך אהער קומען אנאנדערסט  
מאָל... (זיי געהען ארויס).



פערטע סצענע. צו צימער אין שלאָס.

ארקעל און פעלעאָס.

ארקעל: זעהסטו דאָך ווי יעדע זאך האלט דיר דאָ  
איצט צו און דערלאָזט דיר ניט אומזיסט אוועקלאָזען זיך  
אין אזא ריזע. מיר האָבען דיר ביז איצט ניט אויסגעזאָגט  
דעם אמת וועגען דיין פאָטער'ס חלאת. עס קען זיין, אז  
עס איז פאר איהם שוין גאָר קיין האָפנונג ניטאָ. שוין דער-  
פאר אליין טאָרסטו ניט אוועקגעהן פון אונזער שוועל. עס  
זיינען אָבער פארהאן נאָך פיעל טעמים, פאר וואָס דו זאָלסט  
ניט פאָהרען. דו טאָרסט אונז ניט איבערלאָזען אליין אין  
א צייט, ווען אונזערע שונאים שטעהען אויף אויף אונז און  
ווען דאָס פאָלק ארום אונז שטארבט אויס פון הונגער און  
הערט ניט אויף צו מורמלען. און צוליעב וואָס איז דער  
פאָהרען? מאַרסעל'ס איז שוין טויט און דאָס לעבען מאָהנט  
ביי אונז ערנסטערע חובות, ווי געהן געוואָהר ווערען קברים.  
דו זאָגסט, עס האָט דיר דערעסען ארומצוגעהן ליידן;  
אָבער דעם מענשענ'ס פליכטען און זיין געהעריגע ארבייט

וואלגערען זיך דאך ניט אויף די שליאכען. מען מוז זיי  
אָבווארטען אויפ'ן שוועל און ווען זיי קומען פאַרביי, דארף  
מען זיי אריינלאָזען. און פאַרבייגען טהוען זיי דאך יעדען  
טאָג. וואָס, דו האָסט זיי נאָך קיין מאָל ניט געזעהען?  
איך זעה זיי איצט אויך קוים אמאָל. אָבער איך וועל דיך  
אויסלערנען ווי זיי צו דערקענען, און אין דעם טאָג ווען דו  
וועסט זיי וועלען א וואונק טהאָן, וועל איך זיי דיר אָנווייז-  
זען. דאך, הער מיך צו: אויב דו פיהלסט, אז די רייזע  
ווערט געפאָדערט אין דער טיעפעניס פון דיין לעבען, מעגסט  
דו פאָהרען, וואָרים דו דארפסט דאך בעסער פאר מיר ווי-  
סען, וועלכע זאכען דו דארפסט מקריב זיין, דיין לעבען,  
אָדער דיין שיקזאל. איך וויל דיך נאָר בעטען, דו זאָלסט  
ווארטען ביז וואנען מיר וועלען וויסען, וואָס עס דארף אין  
גיכען געשעהען...

פעלעאָס: ווי לאנג וועל איך מוזען ווארטען?

אַרקעל: נאך עטליכע וואָכען. אפשר נאָר נאך עטלי-

כע טעג...

פעלעאָס: איך וועל ווארטען...

## דריטער אקט.

ערשטע סצענע. א צימער אין שלאס.

פעלעאס און מעליזאנדע. זי זיצט ביים שפין-רעדעל  
הינטען אין צימער און שפינט.

פעלעאס: אינאָלד איז נאָך אלץ ניטאָ. וואוהין איז  
ער אוועקגעגאנגען?

מעליזאנדע: ער האָט עפעס דערהערט אין קאָרי-  
דאָר, איז ער ארויס געהן, וואָס דאָס איז.

פעלעאס: מעליזאנדע...

מעליזאנדע: וואָס?

פעלעאס: דיר איז נאָך ליכטיג צו ארבייטען דאָרט  
הינטען?

מעליזאנדע: איך קען אין דער פינסטער אויך אר-  
בייטען...

פעלעאס: הפנים, אז אלע שלאָפען שוין אין שלאס.  
גאָלאָ איז נאָך ניטאָ פון געיעג. עס איז דאָך שוין שפעט...  
דער קלאפ פון זיין פאל האָט זיך שוין פעהיילט?..  
מעליזאנדע: ער האָט געזאָגט, אז עס טהוט איהם  
שוין ניט וועה.

פעלעאס: ער האָט שוין געמעגט קליגער זיין. זיין  
גוף איז שוין ניט אזוי בויגט ווי ווען ער איז נאָך געווען א

צוואנציג-יאהריגער. איך זעה דורך'ן פענסטער די שטערען  
און דאָס לבנה-ליכט אויף די בוימער. עס איז שוין שפעט.  
ער וועט שוין איצט ניט קומען. (מען קלאפט אין טהיר).  
ווער איז דאָרטען? .. אריין! .. (דער קליינער איניאָלד  
עפענט די טהיר און קומט אריין אין צימער)

פעלעאָם: דאָס האָסטו אזוי געקלאפט? .. אזוי טאָר  
מען ניט קלאפען אין א טהיר. מיר האָבען געמיינט, אז  
עפעס אן אומגליק האָט געטראָפּען. זעה, אָט האָסטו דער-  
שראָקען דער מאַמעלען.

איניאָלד: איך האָב דאָך געקלאפט נאָר אַביסעלע.  
פעלעאָם: עס איז שוין שפעט. דער פאָטעריל וועט  
שוין ניט קומען היינט. שוין צייט דיר לעגען זיך שלאָפּען.  
איניאָלד: איך וועל זיך ניט לעגען פריהער פון אייך.  
פעלעאָם: וואָס? .. וואָס זאָגסטו דאָרט? ..  
איניאָלד: איך האָב געזאָגט... פריהער פון אייך  
ניט... פאר אייך ניט... (צוכליפעט זיך און בעשיצט  
זיך ביי מעליזאָנדע'ן).

מעליזאָנדע. וואָס איז איניאָלד? וואָס איז? ..  
וואָס האָסטו זיך עפעס מיט אמאָל צוואוויינט?  
איניאָלד (כליפּענדיג): ווייל... אָ! אָ! ווייל...  
מעליזאָנדע: ווייל וואָס? .. ווייל וואָס? .. נו,  
דערצעהל מיר...

איניאָלד: מאַמעלע... מאַמעלע... דו פאָהרסט  
אוועק...

מעליזאָנדע: איניאָלד, וואָס איז מיט דיר געוואָר-

רען? .. איך האָב גאָר אפילו קיינמאָל נישט גע'חלומ'ט יוע-  
גען אוועקפאָהרען...

איניאָלד: ניין, ניין, דו דענקסט יא דערפון, יא. דער  
פאָטעריל איז אוועק... דער פאָטעריל וועט שוין מעהר  
נישט קומען און דו פאָהרסט אויך אוועק... איך האָב עס  
געזעהן... איך האָב עס געזעהן...

מעליזאָנדע: אָבער אז איך האָב דאָס גאָר קיינמאָל  
נישט געקלעהרט, איניאָלד... פאר וואָס עפעס פאלט זיך  
אין, אז איך פאָהר אוועק?

איניאָלד: איך האָב עס געזעהן... איך האָב עס  
געזעהן... דו האָסט פאר'ן פעטער גערעדט עפעס אזוינס  
— איך האָב עס נישט דערהערט...

פעלעאָס: ער איז פערשלאָפען... ער רעדט דאָס  
פון שלאָף. קום, איניאָלד, אהער. שלאָפסט שוין? .. קום  
אהער צום פענסטער און זעה, ווי די וואסער-רגענז שלאָגען  
זיך מיט די הינט! ..

איניאָלד (ביים פענסטער): אָ! אָ! די הינט יאָגען  
זיי נאָך! זיי יאָגען זיי נאָך! .. אָ! אָ! דאָס וואסער! ..  
די פליגלען! די פליגלען! .. זיי האָבען מורא...

פעלעאָס (געהט צוריק צו מעליזאָנדע'): ער איז  
פערשלאָפען; ער מאטערט זיך, ער זאָל נישט אנשלאָפען  
ווען. אָט קלעפען זיך שוין ביי איהם די אויגען צו...  
מעליזאָנדע (שפינט און זינגט אין דער שטיל):

הייליגער דניאל, הייליגער מיכאל...

הייליגער מיכאל, הייליגער רפאל...

---

איניאלד (ביים פענסטער): אָ! אָ! מאמעלע  
טייערע!

מעליזאנדע (שטעהט פלוצלונג אויף): וואָס איז  
איניאלד? .. וואָס איז? ..

איניאלד: איך האָב עפעס געזעהן אין פענסטער...  
(פעלעאָס און מעליזאנדע לויפען צו צום פענסטער).  
פעלעאָס: וואָס איז ביים פענסטער? .. וואָס האָסטו  
געזעהן? ..

איניאלד: אָ, אָ! איך האָב עפעס געזעהן! ..  
פעלעאָס: דאָ איז דאָך גארנישט ניטאָ. איך זעה קיין  
זאך ניט...

מעליזאנדע: איך אויך ניט.  
פעלעאָס: וואו האָסטו עפעס געזעהן? אין וועלכער  
זייט? ..

איניאלד: אָן דאָרטען, דאָרטען! .. איצט איז עס  
שוין דאָרטען ניטאָ.

פעלעאָס: ער ווייס ניט וואָס ער רעדט. ער האָט  
געמוזט זעהן דאָס לבנה-ליכט, אָבשיינענדיג אויף דעם וואַלד.  
אָפטמאָל זיינען די אָבשפיגלונגען זעהר מאָדנע... אז ניט  
האָט עפעס געמוזט אַריבערלויפען איבער'ן וועג... אפשר  
האָט זיך איהם גאָר גע'חלומ'ט. זעה, זעה, מיר דוכט, אז  
ער שלאָפט שוין מיט אלעמען...

איניאלד (ביים פענסטער): דער פאָטעריל איז  
דאָרט! דער פאָטעריל איז דאָרט!

פעלעאס (געהט צו צום פענסטער): ער איז גע-  
רעכט; גאלאָ קומט אריין אין הויף.  
איניאלד: דער פאָטעריל! דער פאָטעריל! איך געה  
איהם אנטקעגען. (ער פערשווינדט לויפענדיג. שטיל-  
שווייגען).

פעלעאס: זיי זיינען שוין אויף די טרעפ... (גאלאָ  
און איניאלד קומען אריין מיט א לאַמפ).

גאלאָ: איהר ווארט נאָך אלץ אין דער פינסטער?  
איניאלד: איך האָב געבראכט פייער, מוטעריל, א  
גרויס פייער! .. (ער הייבט אויף דעם לאַמפ און טהוט א  
קוק אויף מעליזאנדע'ן). מאמעלע, דו האָסט גאָר גע-  
וויינט? .. דו האָסט געוויינט? (ער הייבט אויף דעם לאַמפ  
אנטקעגען פעלעאס'ען און קוקט זיך אין איהם איין). דו  
אויך, דו אויך, דו האָסט אויך געוויינט? .. פאָטעריל, זעה  
נאָר, פאָטעריל, זיי האָבען ביידע געוויינט...  
גאלאָ: האלט זיי ניט דאָס ליכט אזוי אונטער די  
אויגען...



צווייטע סצענע. אַ שלאָסטורעם.

אונטער איינעם פון די פענסטער פון טורעם ציהט  
זיך א וועכטער-שטעג. מעליזאנדע זיצט ביים פענסטער.

מעליזאנדע (קאמט איהרע צולאָזטע האאר און זינגט):  
שוימענד פאלען מיינע לאנגע לאַקען  
ביז צום שוועל פון טורעם, —



בענקענד ווארטען אויף דיר מיינע לאַקען  
איבער'ן גאנצען טורעם,  
און דורך א גאנצער לאנגער שטונדע,  
און דורך א גאנצער לאנגער שטונדע.  
הייליגער דניאל, הייליגער מיכאל,  
הייליגער מיכאל, הייליגער דניאל.  
איך בין געבוירען אום זונטאג,  
א זונטאג פונקט אום האלבען טאג ...

פעלעאם קומט אן אויפ'ן שטעג).

פעלעאם: אהו! אהו! העי! ..

מעליזאנדע: ווער איז דאָרטען?

פעלעאם: איך, איך און נאָכאמאָל איך! .. וואָס  
טהוסטו דאָרטען ביים פענסטער, זינגענדיג אזוי ווי א פוי-  
געל פון ווייטע לענדער.

מעליזאנדע: איך פערקאם מיינע האָאר איבער  
נאכט ...

פעלעאם: איז אָט דאָס זעה איך עס אויף דער  
וואנט? .. איך האָב געמיינט, אז עפעס א ליכט שיינט  
דאָרטען אויפ'ן וואנט ...

מעליזאנדע: איך האָב געעפענט דעם פענסטער. אין  
טורעם איז אזוי הייס ... ס'ארא שעהנע נאכט ...

פעלעאם: אָהן א צאָהל שטערען אין הימעל. איך האָב  
נאָך קיינמאָל ניט געזעהן אזוי פיעל שטערען ווי היינט  
ביינאכט ... אָבער די לבנה איז נאָך איבער'ן ים. מעלי-



זאנדע, פאר וואָס שטעהסטו אין שאטען? לעהן זיך אָן  
אביסעל אין פאָראוים און לאָמיק זעהן דיינע צעלאָזטע  
האָר... .

מעליזאַנדע: איך שרעק מיך אזוי... (זי בויגט  
זיך ארויס פון פענסטער).

פעלעאָם: אָ! אָ! מעליזאַנדע!.. אָ, ווי שעהן דו  
ביסט!.. דו ביסט אזוי שעהן!.. בויג זיך ארויס! בויג  
זיך ארויס!.. לאָמיק צוקומען צו דיר נעהענטער... .

מעליזאַנדע: נעהענטער קען איך צו דיר ניט קו-  
מען... נאָך נידעריגער ארויסבויגען זיך קען איך שוין  
ניט... .

פעלעאָם: העכער ארויפקומען קען איך ניט... גיב  
מיר האָטש היינטיגע נאכט דיין האנט... איידער איך  
פאָהר אוועק... מאָרגען פריה פאָהר איך אוועק... .

מעליזאַנדע: ניין, ניין, ניין!..

פעלעאָם: יא, יא, יא. איך פאָהר אוועק. מאָרגען  
פאָהר איך אוועק. גיב מיר דיין האנט, דיין האנט, דיין  
קליינע הענטעלע אויף מיינע ליפּען... .

מעליזאַנדע: אויב דו פאָהרסט אוועק, וועל איך דיר  
ניט געבען מיין האנט... .

פעלעאָם: גיב, גיב, גיב!..

מעליזאַנדע: דו וועסט ניט אוועקפאָהרען?..

פעלעאָם: איך וועל ווארטען... .

מעליזאַנדע: איך זעה א רויז אין די שאַטענס... .

פעלעאם: וואו? .. איך זעה בלויז די צווייגען פון  
דער ווערבע, וועלכע הענגען איבער'ן וואנט...

מעליזאנדע: ווייטער אראָב, ווייטער אראָב אין גאָר-  
טען; ווייטער אראָב, דאָרטען וואו עס איז דונקעל, גרין...  
פעלעאם: דאָס איז ניט קיין רויז... איך געה גלייך  
א קוק טהאָן וואָס דאָס איז, אָבער פריהער גיב דיין האנט...  
מעליזאנדע: אָן דאָרטען, דאָרטען... ווייטער קען  
איך זיך ניט אויסבויגען...

פעלעאם: איך קען מיט מיינע ליפען דיין האנד ניט  
דערלאנגען...

מעליזאנדע: ווייטער קען איך זיך ניט ארויסבוי-  
גען... אָט באלד פאל איך ארויס... — אָ, אָ, מיינע  
האאר פאלען אראָב איבער'ן טורעם! .. ((ווי זי בויגט זיך  
אויס, צופאלען איהרע לאָקען פלוצלונג איבער איהר קאָפּ און  
צושפרייטען זיך איבער פעלעאם'ן)).

פעלעאם: אָ! אָ! וואָס איז דאָס? דייןע האאר,  
דיינע האאר פאלען אראָב צו מיר! .. אלע דייןע לאָקען,  
מעליזאנדע, אלע דייןע לאָקען זיינען אראָבגעפאלען איבער'ן  
טורעם! .. איך האלט זיי אין מיינע הענד; איך האלט זיי  
אין מיין מויל... איך האלט זיי אין מיינע ארימס; איך  
וויקעל זיי ארום, ארום מיין האלז... איך וועל שוין מיינע  
הענט די גאנצע נאכט אזוי האלטען צוגעמאכט...

מעליזאנדע: לאָז מיר! לאָז מיר אָב! .. איך וועל  
נאָך איבער דיר אראָבפאלען! ..

פעלעאס: ניין, ניין, ניין, ניין... איך האָב יאָך  
 קיינמאָל, מעליזאנדע, ניט געזעהן אזעלכע האאר ווי דיינע...  
 זעה, זעה, זעה, זיי קומען אראָב פון אזא הויך און דאָך פער-  
 פלייצען זיי מיך ביז צו מיין הארצען!.. זיי פערדעקען  
 מיך ביז צו די קניע!.. דיינע האאר זיינען אזוי זיס, אזוי  
 זיס, אזוי ווי זיי וואָלטען אראָבפאלען פון הימעל!.. אי-  
 בער דיינע לאַקען קען איך דעם הימעל ניט זעהן. דו זעהסט,  
 דו זעהסט, דו זעהסט?.. מיינע ביידע הענט קענען זיי  
 ניט ארומנעהמען... אָט שיטען זיי זיך ארויס אויף די  
 צווייגען פון דער ווערבע... זיי צאפֿלען זיך ביי מיר אין  
 די הענד ווי פויגעלאָך... און זיי האָבען מיך ליעב, זיי  
 האָבען מיך ליעב, מעהר איידער דו!..

מעליזאנדע: לאָז מיך, לאָז מיך אָב!.. אימיצער  
 קען נאָך אַנקומען...

פעלעאס: ניין, ניין, ניין; איך וועל דיך שוין די  
 נאכט פון מיר ניט אוועקלאָזען... די נאכט ביסטו מיין גע-  
 פאנגענע, אויף דער גאנצער נאכט, אויף דער גאנצער  
 נאכט!..

מעליזאנדע: פעלעאס! פעלעאס!..

פעלעאס: איך בינד זיי צו, איך בינד זיי צו צו די  
 צווייגען פון דער ווערבע... דו וועסט איצט ניט אוועק-  
 געהן... דו וועסט איצט ניט אוועקגעהן... זעה, זעה  
 איך קוש דיינע האאר... איצט, ווען איך שטעה איינגע-  
 וויקעלט אין דיינע האאר ווייס איך מעהר ניט פון קיינע  
 יסורים... דערטראָגען דיר דיינע האאר דעם קלאנג פון

---

מיינע קושען? .. זיי קלעטערען ארויף איבער דיינע האאר... יעדער האאר מוז דיר בריינגען א פאאר קי-שען... דו זעהסט, איצט קען איך שוין אויפמאכען מיינע הענד... מיינע הענד זיינען פריי און דאך קענסטו איצט פון מיר ניט אַבטרעטען...

מעליזאנדע: אָ! אָ! דו טהוסט מיר וועה... (טייבעלאך קומען ארויס פון טורעם און פליהען איבער זיי ארום אין דער נאכט). — וואָס איז דאָס, פעלעאַס? — וואָס פליהט דאָס ארום מיר?

פעלעאַס: דאָס קומען די טייבעלאך ארויס פון טור-רעם... איך האָב זיי איבערגעשראָקען; זיי פליהען אוועק...

מעליזאנדע: דאָס זיינען מיינע טייבעלאך, פעלעאַס, — לאָמיר אוועקגעהן, לאָז מיך געהן. זיי וועלען זיך שוין מעהר ניט אומקעהרען...

פעלעאַס: פאר וואָס וועלען זיי זיך מעהר ניט אומ-קעהרען?

מעליזאנדע: זיי וועלען פערבלאָנדזשען אין דער פינסטער... לאָז מיך אָב. לאָז מיך אויפהויבען דעם קאָפּ... איך הער טריט... לאָז מיך אָב! דאָס איז גאָלאָ!.. דאָס מוז זיין גאָלאָ!.. ער האָט דערהערט ווי מיר רעדען...

פעלעאַס: ווארט, ווארט!.. דיינע האאר זיינען ארומגעפלאַכטען ארום די צווייגען... זיי האָבען זיך דאָרט

פערטשעפעט אין דער פינסטער ... ווארט, ווארט ... עס  
איז פינסטער! .. (גאלא קומט אן איבער'ן שטעג).  
גאלא: וואס טהוט איהר דא?  
פעלעאס: וואס איך טהו דא? .. איך ...  
גאלא: איהר זייט קינדער ... מעליזאנדע, בויג זיך  
ניט אזוי ארויס פון פענסטער; דו וועסט נאך ארויספא-  
לען. ... ווייסטו דען ניט, אז עס איז שפעט? — עס איז  
דאך שוין באלד האלבע נאכט. — שפיעלט זיך ניט אזוי צין  
דער פינסטער. — איהר זייט קינדער. (לאכט נערוועז). אך,  
וואס פאר קינדער איהר זייט! .. וואס פאר קינדער! ..  
(ער געהט אוועק מיט פעלעאס'ן).



דריטע סצענע.

אין די געוועלב-קעלערן  
אונטערן שלאס.

גאלא און פעלעאס קומען אריין.

גאלא: היט זיך. געה דא, דא געה. — דו ביזט נאך  
קיינמאל ניט געגאנגען דורך דיעזע קעלערען?  
פעלעאס: יא, איינמאל פריהער. אבער דאס איז גע-  
ווען מיט יאהרען צוריק ...  
גאלא: זיי זיינען משונה גרויס. עס איז א קייט פון  
זעהר גרויסע הייהלען, וואס איין גאט ווייס וואו זיי ענדי-  
גען זיך. דער גאנצער שלאס שטעהט אויף אט די הייהלען.

שפירסטו ניט דעם מתים-גערוד, וואָס הענגט דאָ אומעטום?  
 — אָט דאָס האָב איך עס דיר געוואָלט ווייזען. לויט איך  
 דענק, קומט דער גערוד פון דער קליינער אונטער דר'ערדי-  
 גער אָזערע, וועלכע איך וויל דיר איצט ווייזען. היט זיך.  
 געה מיר אין פאראויס נאָכ'ן שיין פון מיין לאמטערן. ווען  
 מיר וועלען צוקומען צו דער אָזערע, וועל איך דיר אָנזאָגען  
 דו זאָלסט זיך אָבשטעלען. (זיי געהען שטילערהייט). העי!  
 העי! פעלעאָס! שטעה! שטעה! (ער כאפט איהם אָן  
 פאר'ן אַרים). אום גאָטעס ווילען!.. דו זעהסט דען ניט?  
 נאָך איין טריט און דו וואָלסט געלעגען אין אָבגרונד!..  
 פעלעאָס: איך האָב גאָרנישט ניט געזעהען!.. דער  
 לאמטערען האָט מיר אויפגעהערט לייכטען...

גאָלאָ: איך האָב זיך א גליטש געטהאָן... ווען איך  
 וואָלט דיך ניט פערכאפט פאר'ן אַרים... נו, איז אָט דאָס  
 איז דאָס שטעהענדיגע וואסער, וועגען וועלכען איך האָב  
 מיט דיר גערעדט... שפירסטו ווי דער גערוד פון טויט  
 שטייגט פון איהם ארויף? — לאָמיר געהן ביז צום ברעג  
 פון דיעזען אראָבהענגענדען פעלז. בויג זיך אויס אביסעל,  
 אז ניט וועט דער גערוד דיר דערלאנגען א האק גלייך אין  
 פנים.

פעלעאָס: איך שפיר שוין דעם גערוד... א גערוד  
 אזוי ווי פון א קבר.

גאָלאָ: ווייטער, ווייטער... עס פערגיפטעט מאַן-  
 כעס מאָל דעם גאנצען שלאָס. דער קעניג וויל ניט גלויבען,  
 אז פון דאנען קומט עס. — די הייהל, וועלכע בעהאלט דאָס



---

טויטע וואסער האָט מען געדארפט פערמיוערען. עס וואָלט שוין גלאט צייט געווען מען זאָל אביסעל בעקוקען אָט די געוועלכ-קעלערן. זעהסטו אָן יענע שפאלטען אין די ווענט און זיילען פון די קעלערען? — עפעס ארבייט דאָ בעהאל-טענערהייט, וואָס קיינער ווייס ניט, און דער גאנצער שלאָס וועט אין איין נאכט פערזונקען ווערען, אויב מען וועט ניט אכטונג געבען דערויף. נאָר וואָס איז דער וואונדער? קיי-נער וויל אהער ניט אראַבגעהן אזוי טיעף... עס זיינען דאָ פאראן מאָדנע שפאלטען אין פיעלע מויערן... אה! אָט... שפירסטו דעם טויט-גערוך, וואָס שטייגט אויף פון דאנען?

פעלעאָס: יא, א טויט-גערוך שטייגט אויף ארום אונז...

גאָלאָ: בויג זיך אריבער; האָב קיין מורא ניט... איך וועל דיך צוהאלטען... גיב מיר... ניין, ניין, ניט דיין האנד... זי קען זיך נאָך ארויסגליטשען... דיין אַרים, דיין אַרים! זעהסטו דעם אבגרונד? (מיט געפיהל). — פעלעאָס? פעלעאָס?

פעלעאָס: יא, איך דענק, אז איך זעה דעם דעק פון דער אָזערע... וואָס ציטערט דאָס אזוי? דאָס ליכט? .. דו? (ער גלייכט זיך אויס, דרעהט זיך אום און טהוט א קוק אויף גאָלאָ).

גאָלאָ (מיט א ציטערנדער שטימע): יא, דאָס איז דער לאמטערן... אָט זעה, דאָס האָב איך איהם א וויעג געטהאָן, כדי צו בעלייכטען די ווענט...



פעלעאס: איך ווער דא דערשטיקט... לאָמיר  
ארויסגעהן פון דאנען...  
גאלאָ: יא, לאָמיר געהן. (זיי געהען ארויס שווייגענ-  
דיגעהייט).



א טעראסע ביים ארויסגאנג  
פערטע סצענע. פון קעלער.

גאלאָ און פעלעאס קומען אריין.

פעלעאס: אה! ענדליך קען איך אן אַטהעם טהאָן!  
איין רגע האָט זיך מיר אויסגעדאכט, אז איך פאל דאָרט  
חלשות אין די הייהלען. איך בין שיער ניט געפאלען. די  
לופט איז דאָרט אזוי פייכט און שווער ווי א בלייענער טוי,  
און די פינסטערניש איז אזוי געדיכט, ווי א פערגיפטעטער  
טויג... נו, איצטער האָבען מיר גאָר די לופט פונ'ם גאנ-  
צען ים!.. א פרישער ווינד, פריש ווי א בלאט וואָס האָט  
זיך אקאָרשט פערנאנדערגעפענט איבער די גרינע כווא-  
ליעס... זעה! מען האָט אקאָרשט בעגאָסען די בלומען  
פון דער טעראסע און איצט דערטראָגט זיך צו אונז אהער  
דער זיסער ריח פון די גרינס און פון די פייכטע רויזען...  
עס מוז שוין זיין באלד האלבער טאָג; די בלומען זיינען  
שוין אין שאטען פון טורעם... עס איז שוין האלבער טאָג;  
איך הער, ווי די גלעקער קלינגען און ווי די קינדער געהן  
צום ברעג באָדען זיך... איך האָב גאָר ניט בעמערקט, אז  
מיר האָבען אזוי לאנג פערזאמט אין די הייהלען...

גאלץ: מיר זיינען ארונטערגעגאנגען ארום עלף דעם  
זייגער...

פעלעאם: פריהער. דאָס האָט געמוזט זיין פריהער.  
איך האָב געהערט, ווי דער זייגער האָט געשלאָגען האַלב  
עלף.

גאלץ: האַלב עלף, אָדער דריי פערטעל אויף עלף...  
פעלעאם: אלע פענסטער פון שלאָס זיינען צועפענט.  
היינט נאָדמיטאג וועט זיין הייסער ווי אלע טאָג... זעה  
נאָר, אָן ויצט דאָך די מוטער מיט מעליזאנדע'ן ביי א פענסט-  
טער אין טורעם...

גאלץ: יא, זיי בעשיצען זיך פון דער זונן אין דער  
שאטענדיגער זייט פון טורעם. אז עס איז שוין געקומען צו  
רייד וועגען מעליזאנדע'ן: איך האָב געהערט אלץ וואָס  
איז געשעהן און וואָס איז גערעדט געוואָרען נעכטען ביי-  
נאכט. איך פערשטעה גאנץ גוט, אז דאָס איז ניט מעהר ווי  
א קינדער-שפיעל, אָבער מעהר דארף עס ניט פאָרקומען.  
מעליזאנדע איז זעהר יונג און זעהר געפיהלפול. איבער-  
הויפט דארף מען מיט איהר זיין זעהר אָבגעהיט, דערפאר  
וואָס עס קען זיין, אז זי איז איצט שוואנגער... זי איז  
זעהר צאָרט און נאָך גאָר יונג. די מינדסטע אויפגענונג  
קען זיין פאר איהר אן אומגליק. דאָס איז נישט דער ער-  
שטער מאָל וואָס איך בעמערק, אז צווישען אייך איז עפעס  
פאראן... דו ביזט עלטער פאר איהר. דיר דארף זיין גע-  
נוג, אז מען זאָגט דיר... ווייך איהר אויס וויפיעל דו

קענסט, אבער זי זאל ניט מערקען, זי זאל ניט מערקען...  
 וואָס איז דאָרטען אויפ'ן שלאָף צום וואַלד צו? ..  
 פעלעצאָס: דאָס פיהרט מען סטאָדעס אין שטאָדט...  
 גאָלד: זיי וויינען ווי קינדער וואָס האָבען פערבלאָגן-  
 דזשעט. מען קען מיינען, אז זיי שפירען שוין דעם שוואַרץ.  
 עס מוז שוין זיין צייט עסען וואַרעמעס. וואָס פאר אַ פיי-  
 נער טאָג! וואָס פאר אַ טייערער טאָג פאר שניידען די  
 תבואה! .. (זיי געהען אַרויס).



פינפטע סצענע. פאר'ן שלאָס.

גאָלד און דער קליינער איניאָלד קומען אַריין.  
 גאָלד: קום איניאָלד, לאָמיר זיך דאָ צוועצען. זען  
 זיך ביי מיר אויפ'ן קניע. מיר וועלען פון דאָנען זעהן אלץ  
 וואָס טהוט זיך אין וואַלד. עפעס זעה איך דורך גאָר קיינמאָל  
 ניט אָן די צייטען. דו פערלאָזט מיך אויך. שטענדיג ביזטו  
 ביי דער מוטעריל... זעה, מיר זיצען דאָך פונקט אונטער  
 דער מוטעריל'ס פענסטער. — עס קען זיין, אז זי לייענט  
 איצט איהר תפלה פאר'ן שלאָף... אבער, זאָג מיר, איניאָלד,  
 זי פערבריינגט אָפט מיט דיין פעטער פעלעצאָס, ניט וואהר?  
 איניאָלד: יא, יא; אלעמאָל, פאָטעריל, ווען דו ביזט  
 ניטאָ, פאָטעריל...

גאָלד: אה! — זעה, אימיצער געהט מיט אַ לאַמ-  
 טערן איבער'ן גאָרטען. — פאר וואָס-זשע האָט מען מיר גע-

וואָנט, אז זיי האָבען זיך ניט לייעב? .. זיי מווען זיך הפנים  
אָפט קריגען... וואָס, ניין? איז עס ניט אמת?  
איניאָלד: יא, יא. ס'איז אמת.  
גאָלאַ: טאקע? — אה, אה! אָבער פון וואָס וועגען  
קריגען זיי זיך?

איניאָלד: וועגען דער טהיר.  
גאָלאַ: וואָס? איבער דער טהיר? — וואָס רעדסטו,  
וואָס? נו, נוי רייד אביסעל קלערער. וואָס האָבען זיי זיך  
צו קריגען איבער דער טהיר?  
איניאָלד: אז זי זאָל ניט בלייבען אָפען.  
גאָלאַ: ווער וויל ניט, אז זי זאָל בלייבען אָפען? —  
נו, איבער וואָס קריגען זיי זיך?  
איניאָלד: איך ווייס ניט, פאָטעריל, — איבער דאָס  
ליכט.

גאָלאַ: איך רייד דאָך צו דיר ניט וועגען דאָס ליכט.  
וועגען דעם וועלען מיר רעדען שפעטער. איך רייד דאָך מיט  
דיר וועגען דער טהיר. ענטפער וואָס איך פרעג ביי דיר.  
דו מוזט זיך אויסלערנען רעדען. שוין צייט... וואָס  
האלטסטו די האַנד אין מויל? .. נו...  
איניאָלד: פאָטעריל! פאָטעריל! .. איך וועל דאָס  
מעהר ניט טהון... (ער וויינט).  
גאָלאַ: נו, וואָס וויינסטו שוין? וואָס איז דען גע-  
שעהן?  
איניאָלד: אה! אה! פאָטעריל, דו האָסט מיר וועה  
געטהאָן...

גאלאָ: איך האָב דיר וועה געטהאָן? — וואו האָב  
איך דיר וועה געטהאָן? דאָס איז געווען אומגערען...  
איניאַלד: אָט דאָ, אָט דאָ. איבער'ן הענטעלע...  
גאלאָ: איך האָב עס ניט געוואָלט. נו, הער דאָך אויף  
צו וויינען, איך וועל דיר מאַרגען עפעס געבען.

איניאַלד: וואָס, פאָטעריל?  
גאלאָ: א קיווער מיט עטליכע פיילען. דערצעהל מיר  
נאָר וואָס דו ווייסט וועגען דער טהיר.  
איניאַלד: גרויסע פיילען?

גאלאָ: יא, יא. זעהר גרויסע פיילען. — אָבער פאר-  
וואָס ווילען זיי ניט, אז די טהיר זאָל זיין אָפּען? — נו,  
וועסט שוין אמאָל ענטפערען?! — ניין, ניין. הייב בעסער  
ניט אָן צו וויינען. איך בין גאָר ניט אין בעס. מיר וועלען  
זיך רעדען שטילערהייט, אָט ווי פעלעאָס און די מוטעריל  
רעדען ווען זיי זיצען צוזאמען. וועגען וואָס רעדען זיי, ווען  
זיי זיצען צוזאמען?

איניאַלד: ווער? פעלעאָס און די מוטעריל?  
גאלאָ: יא, וועגען וואָס רעדען זיי?  
איניאַלד: וועגען מיר; אימער נאָר וועגען מיר.  
גאלאָ: וואָס זאָגען זיי וועגען דיר?  
איניאַלד: זיי זאָגען, אז איך וועל אויסוואקסען זעהר  
גרויס.

גאלאָ: אה! פינסטערער מזל מיינער!.. איך בין  
דאָ אזוי ווי א בלינדער, וואָס זוכט אן אוצר אויפ'ן דעק. יא!..  
איך בין אזוי ווי א נייגעבוירען עופת'לע, וואָס מען האָט

פערלאָרען אין וואַלד און... נו, נו, איניאָלד, איך האָב גע-  
פלאָנטערט. איצט וועלען מיר רעדען ערנסט. רעדט דען  
פעלעאָס מיט דער מוטעריל גאָר קיין מאָל ניט וועגען מיר,  
ווען איך בין ניטאָ? ..

איניאָלד: יא, יא, פאָטעריל; זיי רעדען אימער-צו  
וועגען דיר.

גאָלד: אה, וואָס זאָגען זיי וועגען מיר?  
איניאָלד: זיי זאָגען, אז איך וועל אויסוואַקסען אזוי  
גרויס ווי דו.

גאָלד: אלע מאָל זיצסטו מיט זיי?  
איניאָלד: יא, יא, אימערצו, אימערצו, פאָטעריל.  
גאָלד: און זיי הייסען דיר קיין מאָל ניט אַרויסגע-  
זיך שפּיעלען?

איניאָלד: ניין, פאָטעריל. אָהן מיר האָבען זיי מורא.  
גאָלד: זיי האָבען מורא? .. פאָרוואָס דענקסטו, אז  
זיי האָבען מורא?

איניאָלד: די מוטעריל זאָגט פאראיינס: „געה ניט  
אוועק; געה ניט אוועק! ..“ זיי זיינען אומגליקליך, און  
דאָך לאַבען זיי...

גאָלד: אָבער דערפון איז דאָך נאָך ניט געדרונגען,  
אז זיי האָבען מורא.

איניאָלד: יא, יא, פאָטעריל; זי האָט מורא...  
גאָלד: פון וואנען נעהמסטו, אז זי האָט מורא?  
איניאָלד: אימערצו וויינען זיי אין דער פינסטער.  
גאָלד: אה! אה! ..



איניאָלד: און אז איך הער זיי וויינענדיג, ווין איך  
אויך.

גאַלץ: יא, יא... .

איניאָלד: זי איז בלאם, פאַטעריל.

גאַלץ: אה! אה! .. געדולד, מיין גאָט, געדולד! ..

איניאָלד: וואָס, פאַטעריל?

גאַלץ: גאָרנישט, גאָרנישט, מיין קינד. — אָן איז א  
וואָלף דורכגעלאָפּען אין וואַלד. — הייסט עס, אז זיי קר-  
מען צווישען זיך אויס גאנץ גוט? — טאקע גוט וואָס זיי  
זיינען אזוי פריינדליך איינס מיט'ן אנדערען. — קושען זיי  
זיך אמאָל? — ניין? ..

איניאָלד: צי זיי קושען זיך, פאַטעריל? — ניין,  
ניין, — אדך! יא, פאַטעריל, יא, יא; איינמאָל... איינ-  
מאָל, אין א רעגענדיגען טאָג...

גאַלץ: זיי האָבען זיך געקושט? — אָבער ווי, ווי  
האָבען זיי זיך געקושט?

איניאָלד: אָט אזוי, פאַטעריל, אָט אזוי! .. (ער  
קושט איהם לאכענדיג אין מויל). אה! אה! דיין באָרד,  
פאַטעריל... ס'שטעכט זיך! ס'שטעכט זיך! ס'שטעכט  
זיך! פאַטעריל, דיין באָרד ווערט שוין אין גאנצען גראה,  
אין גאנצען גראה... (דאָס פענסטער אונטער וועלכען זיי  
זיצען, ווערט אין דעם מאָמענט פלוצלונג בעלויכטען, וואר-  
פענדיג דאָס ליכט אויף זיי). אה! אה! די מוטעריל האָט  
אָנגעצונדען איהר לאַמפּ. עס איז ליכטיג געוואָרען, פאַטע-  
ריל, עס איז ליכטיג געוואָרען...



גאלאָ : יא, עס ווערט ליכטיג...  
איניאָלד : לאָמיר אויך געהן אהין. פאָטעריל, לאָמיר  
אויך געהן אהין...

גאלאָ : וואוהין ווילסטו געהן?  
איניאָלד : אהין וואו עס איז ליכטיג, פאָטעריל.

גאלאָ : ניין, ניין, מיין קינד; לאָמיר נאָך אביסעל  
זיצען אין דער פינסטער... מען קען ניט וויסען, מען קען  
נאָך ניט וויסען... זעהסט ווי יענע ארימע לייט דאָרטען  
מאטערען זיך פערנאנדער לעגען א פייעריל אין וואלד? —  
עס איז געגאנגען א רעגען. און אָן דאָרטען זעהסטו ווי דער  
אלטער גערטנער מאטערט זיך אויפצוהויבען יענעם בוים.  
וואָס דער ווינט האָט איינגעוואָרפען איבער'ן מיטען וועג?  
— ער קען ניט; דער בוים איז צו גרויס; דער בוים איז צו  
שווער און ער וועט בלייבען ליעגען דאָרטען, וואו ער איז  
געפאלען. די אלע זאכען קען מען ניט אנדערש מאכען. —  
איך דענק, אז פעלעאס איז משוגע...

איניאָלד : ניין, פאָטעריל, ער איז ניט משוגע. ער  
איז זעהר א גוטער.

גאלאָ : דו ווילסט זעהן די מוטעריל?

איניאָלד : יא, יא; איך וויל איהר זעהן!  
גאלאָ : מאך נאָר קיין גערויש ניט, אָט וועל איך דיך  
אויפהייבען ביז צום פענסטער. פאר מיר איז דער פענסטער  
צו הויך, כאָטש איך בין אזא גרויסער... (ער הייבט אויף  
דאָס קינד). זאָלסטו נאָר ניט מאכען קיין מינדסטען גערויש;

די מוטעריל וועט זיך מורא'דיג איבערשרעקען... זעהסטו  
איהר? — איז זי דאָרט אין צימער?

איניאָלד: יא... אה, ווי ליכטיג דאָרט איז!

גאָלץ: אליין איז זי?

איניאָלד: יא... ניין, ניין, דער פעטער פעלעאָס  
איז אויך דאָרטען.

גאָלץ: ער!.. —!

איניאָלד: אה! אה! פאָטעריל! דו האָסט מיר א  
קלאַפ געגעבען.

גאָלץ: עס איז גאָרנישט; זיי שטיל. איך וועל דאָס  
מעהר ניט טהאָן. קוק, קוק ווייטער. איניאָלד! איך האָב  
א פאלשען טראָט געטהאָן; זיי שטילער. וואָס טהוען זיי?  
איניאָלד: זיי טהוען גאָרנישט, פאָטעריל; זיי וואַר-  
טען אויף עפעס.

גאָלץ: זיצען זיי נאָהענט איינס לעבען אנדערען?

איניאָלד: ניין, פאָטעריל.

גאָלץ: און... און דאָס בעט? זיינען זיי לעבען  
בעט?

איניאָלד: דאָס בעט, פאָטעריל? — דאָס בעט קען  
איך ניט זעהן.

גאָלץ: שטילער, שטילער, זיי וועלען דיך נאָך דער-  
הערען. רעדען זיי איצט?

איניאָלד: ניין, פאָטעריל, זיי רעדען ניט.

גאָלץ: אָבער וואָס טהוען זיי פאָרט? — עפעס מו-  
זען זיי דאָך טהאָן...

איניאלד : זיי קוקען אויף דאָס ליכט.

גאלאָ : זיי ביידע ?

איניאלד : יא, פאָטעריל.

גאלאָ : און זאָגען זאָגען זיי גאָרנישט ?

איניאלד : ניין, פאָטעריל. זיי טהוען ניט קיין פּינ-

טעל מיט קיין אויג.

גאלאָ : און זיי קומען ניט צו נאָהענט איינס צום אנ-

דערען ?

איניאלד : ניין, פאָטעריל, זיי גיבען זיך קיין ריהר ניט.

גאלאָ : זיצען זיי ?

איניאלד : ניין, פאָטעריל. זיי שטעהען אָנגעלעהנט

אנטקעגען וואנט.

גאלאָ : זיי מאכען אויף ניט קיינע בעוועגונג איינס

צום אנדערן ? — זיי קוקען ניט איינס אויפ'ן אנדערן ?

זיי מאכען קיינע צייכענס איינס צום אנדערן ? ..

איניאלד : ניין, פאָטעריל. — אה ! אה ! פאָטעריל,

זיי גיבען ניט קיין ריהר מיט אן אויג ... עס פאלט אויף

מיר אָן א פחד. ...

גאלאָ : זיי שטיל. זיי גיבען זיך נאָך אלץ קיין ריהר

ניט ?

איניאלד : ניין, פאָטעריל. — פאָטעריל, איך האָב

מורא, לאָז מיר אראָב ! ..

גאלאָ : וואָס איז ? וואָס האָסטו מורא ? — קוק,

קוק ! ..

---

איניאָלד: איך שרעק מיך ווייטער צו מקען, פאָטע-  
ריל! .. לאָז מיך אראָב! ..  
גאַלץ: קוק! קוק! ..  
איניאָלד: אה, פאָטעריל, איך וועל אָנהייבען וויינען!  
— לאָז מיך אראָב! לאָז מיך אראָב! ..  
גאַלץ: קום, מיר וועלען געהן זעהן וואָס איז געשעהן.  
(זיי געהען ארויס).

## פערטער אקט.

ערשטע סצענע. א קארידאָר אין שלאָס.

פעלעאָס און מעליוואַנדע בעגעגנען זיך.

פעלעאָס: וואוהין געהסטו? איך מוז מיט דיר היינט  
ביינאכט רעדען. וועל איך דיר זעהן?

מעליוואַנדע: יא.

פעלעאָס: איך געה דאָס איצט פון מיין פאָטער'ס  
צימער. ער איז בעסער. דער דאָקטאָר האָט מיר געזאָגט,  
אז איצט איז ער שוין א געראטעוועטער... און דאָך האָט  
מיר דאָס הארץ היינט פריה געזאָגט, אז דער היינטיגער  
טאָג וועט זיך ענדיגען ניט גוט. זייט א היבשע צייט האָט  
מיר דער אומגליק געשומעט אין די אויערען... דערנאָך  
איז פלוצלונג געקומען א גרויסע ענדערונג און היינט, הייסט  
עס שוין, אז נאָך גיך וועט ער געזונד ווערן. מען האָט שוין  
היינט אויפגעריסען אלע פענסטער אין זיין צימער. ער  
רעדט נאָך ניט ווי אלע מענשען, אָבער זיינע מחשבות קומען  
שוין איצט ניט דורכאויס פון יענער וועלט... ער האָט מיר  
דערקענט. ער האָט מיר אָנגענומען פאר'ן האנד און מיט  
דעם מאַדנעם קוק, וואָס ער האָט געקראָגען זינט ער איז  
קראַנק געוואָרען, האָט ער צו מיר געזאָגט: דאָס ביסטו,

פעלעאם? סטייטש, סטייטש, איך האָב דאָך עס גאָר פריי-  
הער ניט בעמערקט, אָבער דו האָסט דאָך פונקט אזא אומע-  
טיג-ליעבע מיענע ווי ביי א מענשען וועמען עס איז ניט בע-  
שערט לאַנג צו לעבען אויף דער וועלט... דו מוזט ריי-  
זען; דו מוזט רייזען... דאס איז מאָדנע. איך וועל  
איהם פאָלגען... די מאמע האָט געהערט זיינע רייד  
און האָט זיך אזש צורוויינט פאר שמחה. — האָסטו דען  
ניט בעמערקט? — דאס גאנצע הויז האָט דאכט זיך אב-  
געלעבט. אָט איצט הערט מען ווי מענשען אָטהעמען, ריי-  
דען, געהען ארום... האָרד, איך הער ווי אימיצער רעדט  
הינטער יענער טהיר. שנעלער, שנעלער, ענטפער מיר  
אויף גיך! וואו זעה איך דיך?

מעליוזאנדע: וואו ווילסטו?

פעלעאם: אין פארק, לעבען דעם קוואל פון די  
בלינדע. — דו ווילסט? וועסטו קומען?  
מעליוזאנדע: יא.

פעלעאם: דאָס וועט זיין די לעצטע נאכט; איך  
וועל ארויספאהרען אויף א רייזע, אזוי ווי דער פאטער האָט  
געזאָגט. דו וועסט מיך שוין מעהר ניט זעהן...

מעליוזאנדע: ניט זאָג דאָס, פעלעאם... איך וועל  
דיך שטענדיג זעהן. אימער וועל איך אויף דיר קוקען...

פעלעאם: דיין קוקען וועט זיין אומזיסט... איך  
וועל זיין אזוי ווייט פון דיר, אז דו וועסט מיך שוין מעהר  
ניט קאָנען זעהן... איך וועל זעהן אוועקפאהרען. זעהר  
ווייט... איך בין, דאכט זיך, אזוי פול מיט פרייד, און

---

פון דער אנדערער זייט דאכט זיך מיר, אז דער גאנצער  
הימעל און ערד היינגען מיר אויפ'ן רוקען און שלעפען מיר  
אראָפּ, אַראָפּ...

מעליזאָנדע: וואָס איז געשעהן, פעלעאס? — איך  
הער דיך אויף צו פערשטעהן.

פעלעאָס: נו, איצט געה, געה, לאָמיר זיך צושיי-  
דען. איך הער ווי אימיצער רעדט הינטער אָן יענער  
טהיר... דאָס זיינען די פרעמדע, וואָס זיינען היינט  
פריה אָנגעקומען אין שלאָס... זיי געהען דאָס איצט  
ארויס... לאָמיר געהן. דאָס זיינען די פרעמדע. (זיי  
געהען ארויס אין בעזונדערע וועגען.)



צווייטע סצענע. א צימער אין שלאָס.

אַרקעל און מעליזאָנדע.

אַרקעל: איצט, אז פעלעאָס'עס פאטער איז אב-  
געראטעוועט געווארען פון טויט, און די קראנקהייט, דעם  
טויט'ס אלטע דיענסט, האָט אבגעטראָטען פון שלאָס, וועט  
אין הויז ענדליך זיך צוריק אומקעהרען אביסעל פרייר און  
אביסעל זונען-שיין... עס איז שוין צייט! — ווארום  
פון זינט דו ביזט אהער אָנגעקומען, איז דאָך אונזער גאנץ  
לעבען נאָר בעשטאנען אין איין ארומדרעהען זיך ארום א  
פערמאכטען צימער און שושקען זיך... און, ווירקליך, איך



האָב אויף דיר רחמנות געלענט, מעליזאנדע... דו ביסט  
אהער געקומען פול מיט פרייד, אזוי ווי א קינד, וואס קומט  
צופאהרען אויף יום־טוב. אבער אין דער מינוט ווי דו ביסט  
נאָר אריין אין פאָדער־הויז, האָב איך שוין געזעהען ווי דיין  
געזיכט ענדערט זיך, און אפשר אויך דיין נשמה, אַט אַקור  
ראט ווי עס ענדערט זיך ביי א מענשען דער פנים, גאָר אַהן  
זיין ווילען, אזוי שנעל ווי ער געהט נאָר אריין אין מיטען  
העלען טאָג אין א פינסטערער קאלטער הייזל... און פון  
דאמאָלס אָן — פון דאמאָלס אָן האָב איך דיר אָפט איבער  
דעם ניט געקאנט פערשטעהן... אָפט האָב איך דיר גע-  
זעהן שטעהענדיג דאָרטען. דאכט זיך, האָסט זיך גאָר ניט  
געקומערט, אָבער דו האָסט געהאט דעם מאָדנעם, צורודער-  
טען בליק פון א מענשען, וואָס שטעהט אין דער זונן, אין א  
פראכטפאָלען גארטען, און ריכט זיך פאר איינס אויף עפעס  
א גרויסער צרה... איך קאָן דאָס ניט ארויסגעבען...  
אָבער ווען איך האָב דיר אזוי געזעהן שטעהענדיג, האָט מיך  
אָנגעכאפט אן אומעט. וואָרים דו ביסט נאָך צו יונג און צו  
שעהן, אז דו זאָלסט שוין איצט טאָג און נאכט לעבען אונז-  
טער דעם אַטהעם פון טויט... נאָר איצט וועט דאָס אלץ  
אנדערש ווערען. מיינע אַלטע יאָהרען — און דאס איז  
אפשר די זיכערסטע פרוכט וואָס מיינ לעבען האָט מיר גע-  
בראכט — מיינע אַלטע יאָהרען האָבען מיך אויסגעלערענט  
האָבען דעם גרעסטען בטחון אין די טרייקייט פון די גע-  
שעהניכען. און איך האָב אויך אויסגעפונען, דאס יעדעס  
יונג און שעהן וועזען פערפלאַנצט ארום זיך יונגע, שעהנע

און גליקליכע געשעהענישען... און דו וועסט איצט אויך אויפֿגעפֿענען די טהיר פאר דער נייער תקופה, וועלכע איך שפיר שוין אנקומען... קום אהער צו מיר; וואס שטעהסטו עפעס דאָרט און ענטפערסט ניט און הויבסט ניט אויף די אויגען? — ביז איצט האָב איך דרך בלויז איינ-מאָל געקושט. דאס איז געווען דעם טאָג ווען דו ביסט אהערצו אנגעקומען. אלטע לייט מוזען אמאָל אנריהרען מיט זייערע ליפען א פרוי'ס שטערען אדער א קינד'ס באַק, אום צו קאנען גלויבען, אז דאס לעבען איז נאָך פריש און אום כאטש אָפֿצוטרייבען אויף א ווילע די דראָהונגען... האָסטו מורא פאר מיינע אלטע ליפען? אָה, ווי בעדויערט האָב איך דרך אַט די אלע מאָנאטען! ..

מעליזאנדע: זיידע, איך בין ניט געווען אומגליק-

ליך...

אַרקעל: פיעליכט ביסטו איינע פון יענע מענשען, וואס ווייסען אליין ניט, אז זיי זיינען אומגליקליך... אזעלכע זיינען נאָך אומגליקליכער פון אלע אומגליקליכע... לאָס איך אויף דיר א קוק טהאָן, אַט אזוי, גאנץ פון נאָהענ-טען, איין רגע בלויז... מיר ברויכען אזוי נויטהיג די שיינ-קייט ביי דער זייט פון טויט... (גאָלאָ קומט אריין).

גאָלאָ: פֿעלעאָס פֿאַהרט היינט ביי נאַכט אוועק.

אַרקעל: עס גיסט דאָך בלוט פון דיין שטערען. —

וואָס האָסטו געטהאָן?

גאָלאָ: גאַרנישט, גאַרנישט... איך בין דורכגע-

קראַכען דורך אַ צאהם פון דערנער.

מעליזאנדע: בויג אָן דיין קאָפּ אביסעל, מיין האַרר... איך וועל דיר אָפּווישען דעם שטערען...  
גאָלד: (שטויסט איהר אָפּ). איך וויל ניט, דו זאָלסט מיך אנריהרען, דו פערשטעהסט? געה, געה! —  
ניט צו דיר רייד איך. — וואו איז מיין שווערד? — איך בין עס געקומען געפינען מיין שווערד...

מעליזאנדע: אָט ליגענט ער אויפ'ן אלטארעל.  
גאָלד: דערלאנג איהם אהער. (צו אַרקעל'ן) מען האָט ערשט געפונען נאָך א טויטען פויער ביים ברעג ים. ער איז אויסגעגאנגען פון הונגער. מען קאן מיינען, אז זיי וויל לען אלע אויסשטארבען פאר אונזערע אויגען. — (צו מע-ליזאנדע'ן): נו, וואו איז מיין שווערד? — וואס ציטער-סטו אזוי? — איך וויל דיר ניט טויטען. איך וויל בלויז בעקוקען דעם שארף. איך געברויך ניט מיין שווערד פאר אזעלכע צוועקען. וואס קוקסטו מיך עפעס אָן אזוי ווי איך וואָלט געווען א בעטלער? — איך בין ניט געקומען בע-טען ביי דיר א נדבה. ווי, דו האָפסט עפעס צו לייענען אין מיינע אויגען, און איך זאָל גאָר ניט לייענען אין דינע אוי-גען? — וואָס, דו דיינקסט אז אפשר ווייס איך עפעס? — (צו אַרקעל'ן). — זעהסט אָן יענע גרויסע אויגען? — זיי קוקען גלייך ווי זיי וואָלטען שטאַלצירט מיט זייער ריינ-קייט...

אַרקעל: איך זעה אין זיי בלויז א גרויסע אונשולד...  
גאָלד: א גרויסע אונשולד! .. זיי זיינען נאָך גרע-סער ווי די אונשולד! .. זיי זיינען נאָך ריינער ווי די אוי-

גען פון א שעפעלע... זיי קאנען לערנען אונשולד אפילו  
 נאָט אליין! א גרויסע אונשולד! הער נאָר צו: איך  
 שטעה אזוי נאָהענט לעבען אָט די אויגען, דאָס ווען זיי גיבען  
 א ווינק, דערפיהל איך די פרישקייט פון זייערע ברעמען.  
 און דאך זענען מיר די גרויסע סודות פון יענער וועלט  
 וועניגער פרעמד איידער די קלענסטע סעקרעטען פון אָט  
 די אויגען!.. א גרויסע אונשולד!.. נאָך מעהר ווי אונז-  
 שולד! מען וואלט געקענט מיינען, אז די מלאכים פון  
 הימל פייערן אין זיי זייער אייביגע תבילה!.. אָה, איך  
 קען די אויגען! איך האָב זיי געזעהען טהאענדיג זייער  
 ארבייט. מאך זיי צו! מאך זיי צו! אז ניט וועל איך  
 זיי צומאכען אויף א היבשע וויילע!.. — האלט ניט אזוי  
 דיין רעכטע האנד ארום דיין האלז. איך רעד דאָך גאנץ  
 איינפאכע דיבורים... איך האָב קיין שום הינטער גע-  
 דאנק ניט... ווען איך וואלט יא געהאט א הינטער גע-  
 דאנק, פאר וואס דען זאל איך ניט ארויסזאגען? אה! אה!  
 — פראווו ניט אנטלויפען! — אָט! גיב מיר די האנד!  
 — אה, הענט זיינען צו הייס... געה אוועק! דיין לייב  
 עקעלט מיך!.. אָט אזוי! — איצט איז שוין קיין פראגע  
 ניט פון אנטלויפען! — (ער כאפט זי אָן פאר די האַר.) —  
 איצט וועסטו שוין נאָך מיר נאכגעהן אויף די קניע! —  
 אויף די קניע! — אויף די קניע פאר מיר! — אָך! אָך!  
 דייענע לאנגע האַר זיינען ענדליך דאָך צוניץ געקומען!..  
 רעכטס, לינקס! — לינקס!.. רעכטס! — אבשלום  
 היינגט אויף זיינע לאנגע האַר אויפ'ן בוים! אבשלום!

פאראוים! צוריק! צום דר'ערד אראָפּ! .. זעהסט,  
זעהסט, איך לאָך שוין ווי אן אלטער מאַן ...

אַרקעל (לויפט צו איהם צו): גאָלאָ! ..

גאָלאָ (מאכענדיג זיך אזוי ווי ער וואָלט זיך פלוצלונג  
בערוהיגט). טהו וואס דו ווילסט. — מיר איז אלץ איינס.  
— איך בין צו אלט, א חוץ דעם בין איך קיין שפיאָן ניט.  
איך וועל אפּוואַרטען, זעהן וואס עס וועט געשעהן און דאָ-  
מאָלסט ... אה! דאמאָלסט! .. בלויז ווייל עס איז  
אזוי איינגעפיהרט; בלויז ווייל עס איז איינגעפיהרט  
אזוי ... (ער געהט ארויס).

אַרקעל: וואס איז דאס מיט איהם? — ער איז  
שיכור, צי וואָס?

מעליזאַנדע (דורך טרעהרען): ניין, ניין. ער האָט  
מיך שוין מעהר ניט לייעב ... איך בין אומגליקליך! ..  
איך בין אומגליקליך! ..

אַרקעל: ווען איך וואלט געווען א גאָט, וואָלט איך  
אויף די מענשענ'ס הערצער רחמנות געהאַט ...



דריטע סצענע. א טערראַסע פאר'ן שלאָס.

דער קליינער איניאָלד פרופט אויפהויבען א גרויסען שטיין.

איניאָלד: אָה, א שווערער שטיין! .. דער שטיין  
איז שווערער פון מיר ... ער איז שווערער פון אלעמען.

ער איז שווערער פון אלץ, וואס איז ווען געשעהן... אָט  
 ליגעט מיין גאלדענע פילקע צווישען דעם פעלז און אָט דעם  
 שלעכטען שטיין, און דאָך קאָן איך צו איהם ניט גרייכען...  
 מיין הענטעלע איז צו קורץ... — און דער שטיין לאָזט  
 זיך ניט אויפהויבען... איך קאָן איהם ניט אויפהויבען...  
 קיינער וואָלט איהם ניט אויפהויבען... ער איז שווערער  
 פון דער גאנצער הויז... מען קאָן מיינען, אז ער האָט  
 וואָרצלען אין דר'ערד... (עס דערהערט זיך פון דערוויי-  
 טענס דאס מעקען פון א סטאדע שאַף). — אַך! אַך!  
 איך הער ווי די שאַף מעקען... (ער געהט צו צום ברעג  
 פון טערראסע און קוקט ארויס). וואס! די זון איז שוין  
 אוועקגעגאנגען... זיי קומען... אָה, וואס פאר א  
 סך!.. זיי קומען... אָה, וואס פאר א סך!.. א  
 סך!.. זיי שרעקען זיך פאר דער פינסטערנעס... זיי  
 טוליען זיך איינס צום אנדערן! זיי טוליען זיך!.. קויב  
 וואס זיי געהען... זיי מעקען! מעקען! און געהען  
 שנעל!.. זיי געהען שנעל!.. זיי געהען שנעל!.. אָט  
 זיינען זיי שוין ביים גרויסען קרייז-וועג! אה! אה! זיי  
 ווייסען ניט וואו זיי דארפען זיך פארקעהרען... זיי מע-  
 קען שוין ניט... זיי ווארטען... א ביסעל געהען  
 רעכטס... זיי קאנען ניט!.. דער פאסטוך שיט אויף זיי  
 ערד... אה! אה! אָט וועלען זיי דאָ פארבייגעהן...  
 זיי פאלגען איהם! זיי פאלגען! אָט וועלען זיי דאָ פאר-  
 בייגעהן... זיי וועלען פארבייגעהן אונטער די פעלזען...  
 איך וועל זיי זעהן גאר נאָהענט... אה! אה! ס'ארא



סך! .. ס'ארא סך! .. זיי פערנעהמען דעם גאנצען  
וועג... אָט שווייגען זיי שוין. פאסטוך! פאסטוך!  
פאר וואס זיינען זיי אנשוויגען געווארען?  
דער פאסטוך (מען זעהט איהם ניט): דערפאר ווייל  
דאס איז ניט דער וועג אין שטאהל אריין...  
איניאָלד: וואוהין געהען זיי? — פאסטוך? פאסט-  
טוך! — וואוהין געהען זיי? — ער הערט מיך שוין ניט.  
זיי זיינען שוין צו ווייט... זיי געהען שנעל... זיי מא-  
כען שוין גאָר קיין גערויש ניט... דאס איז ניט דער וועג  
צום שטאהל... וואו וועלען זיי היינט נעכטיגען? — אָה!  
אָה! — עס איז צו פינסטער... איך מוז עמיצען עפעס  
דערציילען... (ער געהט ארויס).



פערטע סצענע      א קוואל אין פארק.

פעלעאס קומט אריין.

פעלעאס: דאס איז דער לעצטער אווענד... דער  
לעצטער אווענד. דאס מוז נעהמען א סוף. אזוי ווי א קינד  
האָב איך זיך געשפיעלט ארום א געפעהרליכער זאך, וועלכע  
איך האָב ניט פערשטאנען... ווי אין א חלום האָב איך זיך  
געשפיעלט מיט די נעצען פון שיקזאל... ווער האָט מיך  
פלוצלונג אויפגעוועקט? איך וועל אנטלויפען מיט א גע-  
שריי פון פרייד און פיין, אזוי ווי א בלינדער, ווען ער אנט-  
לויפט פון זיין ברענענדען הויז... איך וועל איהר אויס-



זאגען, אז איך אנטלויף... מײן פאטער איז שוין ארויס  
פון סכנה און איך דארף מיר אליין שוין מעהר קיין ליגען  
ניט זאגען... עס איז שוין שפעט; זי קומט ניט...  
גלייכער וואלט געווען, איך זאל אוועקפאהרען און זי מעהר  
ניט זעהן. דאָס מאָל מוז איך זי דאָך זעהן... עס זיינען  
פאַראַן זאכען, וועלכע איך קאן זיך שוין ניט דערמאָנען...  
אַמאָל דוכט זיך מיר, אזוי ווי איך וואָלט זי שוין הונדערט  
יאָהר ניט געזעהען... און איך האָב זיך נאָך אין איהר גוט  
ניט איינגעקוקט. ווען איך געה אוועק אָט אזוי, דאן בלייבט  
דאָך מיר גאָר ניט. און די אלע עראינערונגען... עס  
קומט אויס פונקט ווי איך זאָל וועלען אננעהמען אביסעל ווא-  
סער אין א דינעם זעקעל... נאָר דעם איין לעצטען מאָל  
מוז איך זי זעהן, אריינקוקען איהר ביז צום גרונד פון איהר  
האַרצען... איך מוז איהר דערציילען אלץ, וואס איך האָב  
איהר נאָך קיינמאָל ניט דערציילט. (מעליזאנדע קומט אריין).

**מעליזאנדע:** פעלעאם!

**פעלעאם:** מעליזאנדע! ביסטו עס, מעליזאנדע?

**מעליזאנדע:** יא.

**פעלעאם:** קום אהער. שטעה ניט דאָרטען אויפ'ן

ברעג פון דעם לבנה-שיין. — קום אהערצו. מיר האָבען דאָך

איינס דאס אנדערע אזוי פיעל צו זאגען. קום אהערצו, אין

דעם שאַטען פון דעם לינדען-בוים.

**מעליזאנדע:** לאָז מיר זיין דאָ אין דער ליכטיג-

קייט...

**פעלעאם:** מען קאן אונז נאָך דערזעהען פון די פענ-

סטער פון טורעם; קום אהערצו; דאָ דארפֿען מיר גאָר  
ניט מורא האָבען. — היט זיך, מען קאן אונז נאָך דערזעהען...  
מעליזאַנדע: איך וויל, אז מען זאל מיך דערזעהן...  
פעלעאַס: וואס איז, וואס איז דיר? — דיר איז גע-  
לונגען ארויסצוגעהן, אז קיינער זאל דיר ניט זעהן?

מעליזאַנדע: יא, דיין ברודער איז געשלאפֿען.  
פעלעאַס: עס איז שוין שפעט — אין א שטונדע  
ארום וועט מען שוין צושפארען די טויערען. מיר מוזען זיך  
היטען ניט צו פֿערגעסען. פאר וואס ביסטו געקומען אזוי  
שפעט?

מעליזאַנדע: דיין ברודער האָט געהאט א ביזען  
חלום. דערנאָך האָט זיך מיין קלייד פֿערטשעפעט אין די  
צוועקעס פון טויער. זעה, אָט איז זי צעריסען. דערווייל איז  
אוועק אזוי פיעל צייט, בין איך געלאָפֿען...

פעלעאַס: מוין ארימע מעליזאַנדע!.. איך האָב  
באלד מורא אָנצוריהרען דיר... דו קענסט נאָך אלץ דעם  
אַטהעם ניט אפּכאַפֿען, אזוי ווי א געיאגטער פויגעל...  
טהוסט עס אלץ צוליעב מיר, צוליעב מיר?.. איך הער דאס  
קלאפֿען פון דיין הארץ אזוי קלאָר, ווי דאָס וואָלט געווען  
מיין אייגען הארץ... קום אהערצו... נעהענטער, נע-  
הענטער צו מיר...

מעליזאַנדע: וואס לאכסטו עפעס?  
פעלעאַס: איך לאָך ניט, נאָר אפּשר לאָך איך עס  
פאר פרייד און ווייס עס אליין ניט... און דאָך וואָלט  
איצטער בעסער געפאסט צו וויינען...

מעליזאנדע: מיר זיינען דאָ שוין אמאָל געווען...  
איך דערמאָן זיך...

פעלעאָס: יא... יא... מיט פיעלע מאָנאטען  
צוריק. — איך האָב נאָך דאמאָלס ניט געוואוסט... ווייסטו  
צוליעב וואס איך האָב דיך געבעטען היינט קומען אהערצו?  
מעליזאנדע: ניין.

פעלעאָס: עס איז אפשר דאס לעצטע מאָל, וואס  
איך זעה דיך... איך מוז פון דאנען אוועקפאָהרען אויף  
אייביג...

מעליזאנדע: פאר וואס זאגסטו עס אלע מאָל, אז  
דו פאָהרסט אוועק?..

פעלעאָס: דארף איך דיר דען דערציילען דאס, וואס  
דו ווייסט שוין? צי ווייסטו דען ניט, וואָס איך וויל דיר  
דערציילען?

מעליזאנדע: וואס מיינסטו? ניין, איך ווייס ניט.  
גאָר ניט. איך ווייס קיין זאך ניט. —

פעלעאָס: דו ווייסט ניט פאר וואָס איך מוז אוועק  
פון דאנען?.. דו ווייסט ניט, אז דאס איז וויל... (ער  
קושט זי פלוצלונג). איך האָב דיך לייעב!..

מעליזאנדע (אין א שטילען טאָן). איך לייעב דיך  
אויך...

פעלעאָס: אה! אה! וואס האָסטו געזאגט. דו  
האָסט דורכגעבויערט דאָס אייז מיט א אנגעגליהטען אייז-  
זען!.. דו זאגסט עס ארויס מיט א שטימע, וועלכע קומט פון  
סוף וועלט!.. איך האָב קוים געהערט וואס דו האָסט גע-

זאגט ... דו האסט מיך ליעב? — דו האסט מיך אויך  
ליעב? .. ווי לאנג איז שוין אז דו האסט מיך ליעב? ..  
מעליזאנדע: פון אימער אָן ... פון דער צייט אן,  
וואָס איך האָב דיך דערזעהען ...

פעלעאַס: אָך, ווי דו זאָגסט עס ... דיין שטימע  
האָט אזוי אַריבערגעשוועבט איבער'ן ים אין פריהלינג ...  
איך האָב זי ביז איצט גאר קיינמאָל ניט געהערט ... עפעס  
האָט זי אזוי ווי אַ רעגענדיל אַראָפּגעטריפט אויף מיין  
האַרץ ... דו זאָגסט עס אַרויס אזוי אַפּענהערציג ... אזוי  
ווי אַ מלאך וואָלט אַבגעגעבן חשבון ... איך קאן עס ניט  
גלויבען, מעליזאנדע! .. פאַר וואָס זאָלסטו דען מיך ליעב  
האַבען? — ניין, זאג מיר פאַר וואָס האָסטו מיך ליעב? —  
איז דאָס אַן אמת, וואָס דו זאָגסט מיר? — דו מאַכסט ניט  
חזק פון מיר? — לייגסטו גאָר ניט אַביסעלע, אום אַרויסצו-  
רייסען ביי מיר אַ שמיבעל? ..

מעליזאנדע: ניין. איך לייג קיינמאָל ניט; דיין  
ברודער, נאָר איהם לייג איך ...

פעלעאַס: אה, ווי דו זאָגסט עס אַרויס! .. דיין  
שטימע! דיין שטימע ... זי איז נאָך קיהלער און אַפּענ-  
הערציגער ווי דאָס וואָסער! .. זי טריפט אַראָפּ אויף מיינע  
ליפען ווי קלאָרעס וואָסער! .. זי טריפט אַראָפּ ווי קלאָרעס  
וואָסער אויף מיינע הענד ... גיב מיר, גיב מיר דיינע  
הענט ... אָך, ס'אַראַ קליינע הענטעלעך דו האָסט! .. איך  
האָב גאר קיינמאָל ניט געוואוסט, אז דו ביסט אזוי שען! ..  
ביז דיר האָב איך נאָך קיינמאָל אזאַ שענהע זאך ניט געזע-

הען... איך בין געווען פול מיט אונרוהיגקייט: איך האָב אַרומגעזוכט איבער דאס גאַנצע הויז... איך האָב אַרומגעזוכט איבער דאס גאַנצע לאַנד... אבער קיין שעהנעקייט האָב איך נישט געפונען... איצט האָב איך דיך געפונען!... איך מיינ אויף דעם גאַנצער וועלט איז נישטאָ קיין שעהנערע פרוי פאר דיר!... וואו ביזטו? — פאר וואס הער איך נישט דיין אטהעם?..

מעליזאנדע: דאס איז דערפאר, ווייל איך קוק אויף דיר...  
פֿעלעאָם: וואס קוקסטו עס עפעס אויף מיר אזוי ערנסט? — מיר זיינען שוין אין שאַטען. — ניין, אונטער דיזען בוים איז צו פינסטער. קום אין דער ליכטיגקייט. אין דער פינסטער קאנען מיר נישט זעהען, ווי גליקליך מיר זיינען. קום, קום! אונז איז דאָך נאָר פֿערבליעבען אזוי וועניג צייט...

מעליזאנדע: ניין, ניין, לאָמיר דאָ זיין... אין דער פינסטער בין איך צו דיר נעהענטער...  
פֿעלעאָם: וואו זיינען דייע אויגען? — וואס, צי ווילסטו שוין אוועקלויפֿען פון מיר? — דו טראכסט שוין איצט נישט וועגען מיר?  
מעליזאנדע: אה, יא, יא, איך טראכט בלויז פון דיר...  
פֿעלעאָם: דו האָסט דאָך אבער געקוקט ערגיץ אַנ־דערש...  
מעליזאנדע: איך האָב דיך געזעהען ערגעץ אַנדערש...

פעלעאם: דיין נשמה איז ווייט פון דאנען... וואס  
איז דיר? עפעס דוכט זיך מיר אָפּ, אז דו ביסט ניט גליק-  
ליך...

מעליזאנדע: יא, יא, איך בין גליקליך, נור מיר איז  
אומעטיג...

פעלעאם: ס'טרעפט אָפּט, אז ווען מען איז פערליעבט,  
איז מען אומעטיג...

מעליזאנדע: איך מוז שטענדיג וויינען, ווען איך  
טראכט וועגען דיר...

פעלעאם: איך אויך... איך אויך, מעליזאנדע...  
איך בין איצט זעהר נאָהענט לעבען דיר; איך ווילן פאר  
פרייד און דאָך... (ער קושט זי נאָך אמאָל). ווען איך  
קוש דיר אָט אזוי אָ, ביזטו אזוי זאנדערבאר... דו ביזט  
אזוי שעהן, גלייך ווי דו וואלסט באלד געדארפט שטארבען...  
מעליזאנדע: דו אויך...

פעלעאם: שא, שא... מיר טהוען ניט דאס, וואס  
אונז ווילט זיך... ווען איך האָב דיר דאס ערשטע מאָל  
דערזעהען, האָב איך דיר ניט לייעב געהאט...

מעליזאנדע: איך אויך ניט... איך אויך ניט...  
איך האָב מורא געהאט...

פעלעאם: איך האָב ניט געקאנט אריבערטראגען דיי-  
נע אויגען... איך האָב גלייך געוואלט אוועקפאהרען...  
דאן...

מעליזאנדע: און איך — איך האָב גאר ניט געוואלט



---

קומען אהערצו... איך ווייס אליין ניט פאר וואס, — איך  
האב מורא געהאט צו קומען...

פעלעאם: עס זיינען דא אזוי פיעל זאכען, וואס מען  
וועט קיינמאל ניט וויסען. שטענדיג ווארטען מיר און וואר-  
טען, דערנאך... וואס איז דאס פאר א גערויש? — מען  
שפארט צו די טויערן!..

מעליזאנדע: יא, מען האט צוגעמאכט די טויערן.

פעלעאם: איצט קאנען מיר שוין ניט געהן צוריק? —  
הערסט, ווי מען פעררוקט די ריגלען? — הער, הער! — אָט  
פערקייטעלט מען שוין די גרויסע קייטען!.. איצט איז  
שוין צו שפעט, שוין צו שפעט!..

מעליזאנדע: אזוי איז בעסער! אזוי איז בעסער!  
אזוי איז בעסער!

פעלעאם: דו — ...? זעה נאָר, זעה נאָר! איצט  
איז דאך דאס שוין ניט געווענדט אָן אונזער ווילען!.. אלץ  
פערלארען, אלץ געוואונען! די היינטיגע נאכט האָבען מיר  
אלץ געוואונען! — קום, קום... מיין הארץ קלאפט אזוי  
ווי משוגע, — עס שלאגט ארויף ביז צום סאמע האלז...  
(זיי זעהען זיך ארום). הער! הער! מיין הארץ דער-  
שטיקט מיך באלד... קום! קום!... אָה, ווי שעהן עס  
איז דאך אין די שאַטענס!..

מעליזאנדע: אימיצער שטעהט דא הינטער אונז!..

פעלעאם: איך זעה קיינעם ניט...

מעליזאנדע: איך הער א גערויש...



פעלעאם : איך הער בלויז ווי דיין הארץ קלאפט אין  
דער פינסטער...

מעליזאנדע : איך האָב געהערט א שאָרף פון פער-  
דארטע בלעטער...

פעלעאם : דאס איז, ווייל דער ווינד איז פלוצלונג  
אנשוויגען געווארען... ער האָט אויפגעהערט ווען מיר האָ-  
בען זיך צוקושט...  
מעליזאנדע : ס'ארא ליינג אונזערע שאטענס זיינען  
היינטיגע נאכט!

פעלעאם : זיי נעהמען זיך ארום ביז צום גארטען.  
אך, ווי זיי קושען זיך ווייט פון אונז!.. זעה נאָר, זעה  
נאר!..

מעליזאנדע (אין א פערשטיקטער שטימע) : אַ-אָהא!  
— ער שטעהט הינטער א בוים!

פעלעאם : ווער?

מעליזאנדע : גאָלאָ!

פעלעאם : גאָלאָ! — וואו? איך זעה קיין זאך  
ניט...

מעליזאנדע : אָן דאָרטען... ביים עק פון אונזערע  
שאטענס...

פעלעאם : יא, יא, אָט האָב איך איהם געזעהען...  
לאמיר ניט אוועק מיט אמאָל...

מעליזאנדע : ער האָט מיט זיך זיין שווערד...

פעלעאם : און איך האָב מיין שווערד ניט מיטגעני-  
מען...

מעליזאנדע: ער האָט געזעהען, ווי מיר האָבען זיך  
געקושט... )

פ ע ל ע א ס : ער ווייס ניט, אז מיר האָבען איהם  
געזעהען... גיב זיך קיין ריהר, דרעה ניט אום דיין קאָפּ...  
ער קען נאָך אויף אונז אנפאלען מיט א ווילדען אימפעט...  
זאָלאַנג ער מיינט, אז מיר ווייסען גאָר נישט, וועט ער בלייב  
בען שטעהן דאָרטען. ער שפירט אונז נאָך... ער גיט זיך  
נאָך אלץ ניט קיין ריהר. געה, געה אהער די מינוט... איך  
וועל אויף איהם ווארטען... איך וועל איהם צוהאלטען...  
מעליזאנדע: ניין! ניין! ניין!..

פעלעאַס: געה, געה! ער האָט אלץ געזעהען!..  
ער וועט אונז טויטען!..

מעליזאנדע: נאָך בעסער! נאָך בעסער! נאָך בע-  
סער!..

פעלעאַס: ער געהט! ער געהט!.. גיב מיר דיין  
מויל! דיין מויל!..

מעליזאנדע: יא! יא! יא!.. (זיי קושען זיך  
פערצווייפעלט).

פעלעאַס: אָה! אָה! אלען שטערען פאלען אראָפּ!..  
מעליזאנדע: אויף מיר אויך! אויף מיר אויך!..  
פעלעאַס: וויעדער! וויעדער!.. גיב אהער! גיב  
אהער!..

מעליזאנדע: אלץ! אלץ! אלץ!..  
(גאָלאַ פליהט צו צו זיי מיט'ן שווערד אין האַנד און

---

שטעכט פעלעאס'ן, וועלכער פאלט אנדער ביים ברעג פון  
קוואל. מעליוזאנדע אנטלויפט אין טויט-שרעק).

מעליוזאנדע (אנטלויפענדיג): אָה! אָה! איך האָב  
קיין מוטע נישט!.. איך האָב קיין מוטע נישט!.. (גאָלאָ  
יאגט זי נאָך שוויגענדיגערהייט דורך'ן וואַלד).

## פינפטער אַקט.

ערשטע סצענע. א נידעריגער זאָל אין שלאָס.

די דיענסטען שטעהען צוזאמען אין א רעדעל. דורך א לופט-  
פענסטעריל פון קאָרידאר קומט אריין דער גערויש פון קינד-  
דער, וועלכע שפיעלען זיך אין דרויסען.

אן אלטע דיענסט: איהר וועט זעהן, מיינע טעכ-  
טער, איהר וועט זעהן. היינט נאכט וועט דאס געשעהן.  
אימיצער וועט גאָר אין גיכען קומען און עס אונז אנזאגען...  
אנ'אנדער דיענסט: זיי וועלען אונז ניט קומען אנ-  
זאגען. זיי ווייסען איצט ניט וואס זיי טהוען...

א דריטע דיענסט: לאָמיר דאָ וואַרטען...  
א פערטע דיענסט: נישט-קשה, מיר וועלען שוין  
וויסען, ווען ארויפצוקומען...

א פינפטע דיענסט: ווען די צייט וועט קומען, ווע-  
לען מיר אליין ארויפגעהן.

א זעקסטע דיענסט: אין גאנצען הויז הערט מען קיין  
שום רויש ניט...

א זיבעטע דיענסט: מען האָט געדארפט איינשטיי-  
לען די קינדער, וועלכע שפיעלען זיך לעבען פענסטעריל.

אן אַכטע דיענסט : זיי וועלען גאר באלד אליין אַנ-  
שוויגען ווערען.

א ניינטע דיענסט : עס איז נאָך ניט געקומען די  
צייט ... (אנ'אנדער אלטע דיענסט קומט אריין).

די אַלטע דיענסט : מען קען אין איהר אַלקער ניט  
אריין. איך בין געשטאנען און געהאַרכט מעהר ווי א שטונד-  
דע. איך וואלט געקענט פערנעהמען ווי די פליענען שפאציע-  
רען ארום איבער'ן טיהר ... איך האָב גארנישט געהערט ...  
די ערשטע דיענסט : האָט מען זי איבערגעלאזען  
אליין אין אַלקער ?

די אלטע דיענסט : ניין, ניין. מיר דוכט, אז דער  
אַלקער איז פול מיט מענשען.

די ערשטע דיענסט : זיי וועלען קומען, אין גיכען  
וועלען זיי קומען ...

די אלטע דיענסט : אה, גאָט, גאָט ! א'ן אומגליק  
איז בעפאלען דאס הויז ... מען מוז האלטען מויל, אבער  
ווען איך וואלט געקענט דערצעהלען וואס איך ווייס ...  
די צווייטע דיענסט : דאס האָסטו זיי געטראפען לע-  
בען טויער ?

די אלטע דיענסט : וואס דען, אודאי, וואס דען ? !  
דאס האָב איך דאָך זיי געטראפען. דער טויער-וועכטער  
זאָגט, אז ער האָט זיי דער ערשטער דערוועהן. אָבער ווער  
האָט איהם אויפגעוועקט, אז ניט איך ? ער איז געשלאָפען  
מיט'ן פנים אראָפּ און האָט ניט געוואָלט אויפשטעהן. —  
און איצט קומט ער גאר און זאָגט : „איך האָב זיי דער ער-

שטער דערזעהן". נו, איז דאס דען ריכטיג אזוי? — אָט זעהט, אָט האָב איך מיר צוברענט די הענט, ווען איך האָב אנגעצונדען א לאָמפ אום צו געהן אין קעלער — א שטייגער, וואָס האָב איך עס געקענט דארפן אין קעלער? — נו, האָב איך שוין פערגעסען וואס איך האָב געדארפט אין קעלער. — נאָר, מילא, בין איך מיר אויפגעשטאנען זעהר פריה. עס איז נאָך געווען דונקעל. טראכט איך מיר, לאָמיר מיר פרי-הער געהן איבער'ן הויף, און דערנאָך וועל איך עפענען דעם טויער. מילא, געה איך מיר אויף די ציפקעלאַך אראָפ פון די טרעפ און איך עפען מיר דעם טויער גלייך ווי ער וואלט געווען א טויער ווי אלע טויערען. . . ערשט שטארקינגער גאָט! וואס איך האָב דערזעהן! נו, אדרבה, טרעפט, וואס איך האָב דערזעהן! ..

די ערשטע דיענסט: לעבען טויער זיינען זיי געווען?  
די אלטע דיענסט: זיי זיינען ביידע געלעגען אויס-געצויגען לעבען טויער! .. אָט אקוראט ווי אויסגעהונגער-טע בעטלער ליעגען אויפ'ן וועג. . . זיי זיינען געווען איינ-געשמידט איינס אין צווייטען, אזוי ווי קליינע צושראקענע קינדער. . . די קליינע פרינצעסין איז שוין כמעט, כמעט געווען א טויטע, און ביים גרויסען גאָלאַ איז נאָך דער שווערד געשטאנען אין זייט. . . אויפ'ן שוועל איז געווען בלוט. . .  
די צווייטע דיענסט: מען האָט געדארפט הייסען יי-קינדער זיין שטיל. . . אָט שטעהען זיי לעבען פענסטער'ל און שרייען מיט די גאנצע כחות זייערע. . .

די דריטע דיענסט : אז מען הערט גאר דעם אייגע-  
נעם קול ניט ...

די פערטע דיענסט : מען קען מיט זיי גאר ניט מא-  
כען. איך האָב שוין געפרופט. זיי ווילען ניט זיין שטיל ...  
די ערשטע דיענסט : הפנים, אז ער איז שוין באלד  
אויסגעהיילט ?

די אלטע דיענסט : ווער ?

די ערשטע דיענסט : דער גרויסער גאלף.

די דריטע דיענסט : יא, יא. מען האָט איהם אריי-  
געפיהרט אין דער ווייב'ס אלקער. איך האָב זיי נאָר וואָס  
בעגעגענט אין קאָרידאר. מען האָט איהם אונטערגעהאלטען  
אזוי ווי ער וואלט געווען שיכור. ער קען נאָך ניט געהן  
אליין.

די אלטע דיענסט : ער האָט זיך ניט געקענט דער-  
טויטען. ער איז צו א גרויסער. זי איז קוים פערוואונדעט,  
און דאך שטארבט זי עס גאר אוועק ... קענט איהר פער-  
שטעהן אזא זאך ?

ערשטע דיענסט : און די וואונד האָסטו אויך געזע-  
הען ?

אלטע דיענסט : אט מיין טאכטער, ווי איך זעה דיר,  
— פערשטעהסט, איך האָב אלץ געזעהען פריהער פון אלע-  
מען ... א פיצענאנטינקע וואונד אונטער איהר קליינער  
לינקער בריסטעלע, — פיצענאנטינקע וואונדעלע, וואס קען  
אפילו קיין טייבעלע ניט אוועקלעגען. נו, שיקט זיך עס ?



ערשטע דיענסט : יא, יא. דאס מוז דאך עפעס האָ-  
בען א מיין ...

צווייטע דיענסט : יא. אבער מיט דריי טעג צוריק  
איז זי דאך געוואָרען א געווינערין ...

די אלטע דיענסט : ריכטיג! .. אויפ'ן טויטען בעט  
האָט זי געבוירען א קינד. איז דען דאס ניט קיין סימן אויף  
עפעס ? — און נאָך וואס פאר א קינד ! איהר האָט עס גע-  
זעהן ? אזא פיצענאָטינקע מיידעלע. אפילו א בעטלער-  
וואָלט דאך שוין געבוירען גרעסערע קינדער. א קליין וועק-  
סענער קערפער'ל ... עס איז געקומען א סך פאר דער  
צייט ... א קליין וועקסענער מענשעלע, וואס מוז זיך האָ-  
דעווען אין די וואָלל פון א שעפסעלע ... יא, יא, אן אומד-  
גליק האָט געטראפּען דאס הויז ...

ערשטע דיענסט : יא, גאָט'ס פינגער האָט זיך א  
ריהר געטהאָן ...

צווייטע דיענסט : יא, יא. דאס אלץ איז ניט גע-  
שעהען אומזיסט ...

דריטע דיענסט : דאס איז פונקט דאס זעלבע ווי  
מיט'ן גוטען פרינץ פעלעאס ... וואו איז ער עס אהינגע-  
קומען ? — קיינער ווייס ניט ...

אלטע דיענסט : יא, יא. אלע ווייסען ... מעהר  
ניט, יעדער האָט מורא צו רעדען דערפון ... מען מוז דאס  
ניט רעדען, מען מוז יענעם ניט רעדען ... מען רעדט שוין  
היינט פון קיין זאך ניט ... מען האָט שוין דעם אמת גאר  
אין גאנצען אויפגעהערט צו רעדען ... אבער איך ווייכ

דאָך, אז מען האָט איהם געפונען אויפ'ן גרונד פון דעם קוואל  
פון די בלינדע... זעהען איהם האָט אבער קיינער, קיינער  
ניט געטאָרט... נו, נו, דערפאר אז די וועלט וועט זיך  
דארפן עקען, וועלען מיר אלץ דערגעהן...

ערשטע דיענסט: איך האָב דאָ מורא צו שלאָפן...  
אלטע דיענסט: יא, יא. אז דער אומגליק איז שוין  
בעפאלען דאס הויז, טאָ וואס העלפט דער שווייגען, וואס?..  
דריטע דיענסט: יא. פון אומגליק קען מען זיך ניט  
בעהאלטען. סאי מען רעדט און סאי מען שווייגט...

אלטע דיענסט: יא, יא. אבער מיר געהען דאָך ניט  
וואוהין מיר וואָלטען וועלען געהן...

פערטע דיענסט: יא, יא. מיר טהוען ניט וואס מיר  
וואָלטען וועלען טהאָן...

ערשטע דיענסט: איצט האָבען זיי מורא פאר  
אונז...

צווייטע דיענסט: זיי שווייגען אלע...  
דריטע דיענסט: און אז זיי דארפן דורכגעהן אי-  
בער די קאררידאָרען, לאָזען זיי אראָפּ די אויגען.  
פערטע דיענסט: און אז זיי רעדען, רעדען זיי אזוי  
שטיל.

פינפטע דיענסט: עפעס אזוי ווי זיי וואָלטען זיך  
אלע צונויפגערעדט.

זעקסטע דיענסט: און ווער קען עס וויסען, וואס זיי  
האָבען אבגעטהאָן...

זיבעטע דיענסט: וואס קענען שוין די דיענער

טהאָן, אז די בעלי־הבתים זיינען דערשראָקען? .. (א שטיל שווייגען).

ערשטע דיענסט: איך הער שוין מעהר ניט די קינד־דערשע געשרייען.

צווייטע דיענסט: זיי זיצען אונטער'ן פענסטער'ל.  
דריטע דיענסט: זיי האָבען זיך איינגעטולעט איי־נער אין דעם אנדערען.

אלטע דיענסט: מען הארכט שוין איצט קיין זאך ניט אין הויז ...

ערשטע דיענסט: מען הערט שוין אפילו ניט ווי די קינדער אטהעמען ...

אלטע דיענסט: קומט, קומט. שוין צייט ארויפ־צוגעהן אויבען ... (זיי געהען שווייגענדיג ערהייט ארויס).



צווייטע סצענע. א צימער אין שלאָס.

ארקעל, גאָלאָ און דער דאקטאָר שטעהען אין א ווינקעל פון אלקער. מעליזאנדע ליעגט אויסגעצויגען אויף איהר בעט.

דער דאקטאָר: פון אט דער קליינער וואונד קען זי ניט שטארבען. א פויגעלע וואָלט פון אזא וואונד ניט גע־שטארבען ... ניט איהר, אלזא, האָט זי גע'הרג'עט, מיין גוטער פרינץ. זייט ניט אזוי פערצווייפעלט ... זי וואָלט סאי ווי ניט געקענט לעבען ... זי איז געבוירען געווארען אָהן א פאר־וואָס ... געבוירען געווארען אויף צום שטאר־

בען, און זי שטארבט אָהן א פאר-וואָס... א חוץ דעם,  
אפשר ווילען מיר זי נאָך ארויסראטעווען...

אַרקעל: ניין, ניין. מיר דאכט זיך, אז מיר שווייגען  
שוין צופיעל דאָ אין איהר חדר. מיר שווייגען געגען אונ-  
זער ווילען... דאס איז ניט קיין גוטער סימן... זעהט  
ווי זי שלאָפט... אזוי פאמעלאכען, פאמעלאכען... גלייך  
ווי איהר נשמה וואָלט שוין אויף אייביג פערקיהלט געווא-  
רען...

גאַלדאָ: איך האָב זי גע'הרג'עט גאָר אָהן א פאר-  
וואָס! איך האָב זי גע'הרג'עט גאר אָהן א פאר-וואָס!.. א  
שטיין קען דאָך צוגאָסען ווערען! זיי האָבען זיך געקושט  
אזוי ווי צוויי קינדערלאך... זיי האָבען זיך בלויז גע-  
קושט... זיי זיינען געווען א ברודער מיט א שוועסטער...  
און איך, און איך — פלוצלונג!.. איך האָב עס געטהאָן  
געגען מיין ווילען, איהר פערשטעהט?.. איך האָב עס גע-  
טהאָן געגען מיין ווילען...

דער דאקטאר: גיט אכטונג. דאכט זיך, אז זי  
וואכט אויף...

מעליזאנדע: עפענט דאָס פענסטער... עפענט  
דאָס פענסטער...

אַרקעל: וועלכען פענסטער, מעליזאנדע? אָט דעם?  
מעליזאנדע: ניין, ניין, דאס גרויסע פענסטער...  
דאס גרויסע פענסטער... איך וויל זעהן...

אַרקעל: וועט די ים-לופט איצט אין אווענד ניט זיין  
צוקאלט פאר איהר?

דער דאקטאר : עפענט נור, עפענט...  
 מעליזאנדע : א דאנק... פערגעהט איצט די זון ?  
 ארקעל : יא. די זון פערגעהט אויפ'ן ים. עס איז  
 שוין שפעט. — וואס מאכסטו, מעליזאנדע ?  
 מעליזאנדע : גאנץ גוט, גאנץ גוט. — וואס פרעג-  
 סטו עפעס ? איך האב מיך נאך קיינמאָהל אזוי גוט ניט  
 געפיהלט ווי איצט. — נאָר עפעס דאכט מיר, אז איך ווייס  
 עפעס...  
 ארקעל : וואס זאגסטו ? — איך פערשטעה ניט וואס  
 דו רעדסט...  
 מעליזאנדע : איך פערשטעה אליין אויך ניט אלץ,  
 וואס איך רעד... איך ווייס ניט וואס איך זאג... איך  
 ווייס ניט וואס איך ווייס... איך זאג ניט וואס איך וואלט  
 וועלען זאגען...  
 ארקעל : וואס הייסט, וואס הייסט ! איך בין אזוי  
 גליקליך, ווען איך הער דייך אזוי רעדען. די לעצטע עטליכע  
 טעג האָסטו אביסעל גערעדט פון הימל און קיינער האָט דייך  
 ניט געקענט פערשטעהן... אבער איצט איז דאס אלץ  
 אוועק ווייט, ווייט...  
 מעליזאנדע : איך ווייס ניט... — ביסטו דאָ אליין  
 אין חדר, זיידע ?  
 ארקעל : ניין. אָט איז דאָ אויך דער דאקטאר, וואס  
 האָט דייך געהיילט...  
 מעליזאנדע : אה !  
 ארקעל : און נאָך אימיצער איז דאָ פאראן...

מעליזאנדע : ווער איז ?

ארקעל : דאס איז ... זאלסט זיך נאָר ניט שרע-  
קען ... ער ווינשט דיר קיין שום ביזו ניט, גלויב מיר ...  
אויב דו האָסט מורא, וועט ער אוועקגעהן ... ער איז זעהר  
אומגליקליך ...

מעליזאנדע : ווער איז דאס ?

ארקעל : דאס איז דיין ... דיין מאן ... דאס איז  
גאָלאָ ...

מעליזאנדע : גאָלאָ איז דאָ ? פאַר וואס געהט ער  
ניט צו צו מיר ?

גאָלאָ (שלעפט זיך צו צום בעט) : מעליזאנדע ...  
מעליזאנדע ...

מעליזאנדע : ביסטו עס, גאָלאָ ? איך קען דיר קוים  
דערקענען ... די פערגעהענדע זון בלענדעט מיר די אוי-  
גען ... וואָס קוקסטו עפעס אויף די ווענט ? ווי דין אין  
אלט דו ביזט געווארען ... איז עס שוין א לאנגע צייט זינט  
מיר האָבען זיך ניט געזעהען ? ..

גאָלאָ (צו ארקעל און דעם דאקטאר) : זייט אזוי גוט  
און געהט א וויילע ארויס ... איך וועל לאזען די טיהר גאנץ  
אַפּען ... אויף איין רגע נאָר ... איך מוז איהר עפעס זא-  
גען, אז ניט, וועט דאָס מיך ניט לאָזען שטארבען ... ווילט  
איהר אזוי גוט זיין ? — געהט ביז צום עק קאָרירדאָר. איהר  
קענט די מינוט קומען צוריק, די מינוט ... איך בעט אייך,  
זאָגט מיר ניט אָפּ ... איך בין א אומגליקליכע בעשעפּע-  
נעם ... (ארקעל און דער דאָקטאָר געהען ארויס). — מעלי-

זאנדע, האָסטו אויף מיר רחמנות, אזוי ווי איך אויף דיר? ..  
מעליזאנדע? .. ביסטו מיר מוחל, מעליזאנדע? ..

מעליזאנדע: יא, יא. איך בין דיר מוחל... וואס  
האָב איך דיר מוחל צו זיין? ..

גאָלץ: איך האָב דיר אזוי פיעל שלעכטעם געטהאָן,  
מעליזאנדע... איך קען דיר ניט אויסרעכענען, וואס פאר  
א שלעכטס איך האָב דיר געטהאָן... אבער איך זעה עס  
אין, איצט זעה איך עס אין אזוי קלאָהר... פון דעם ער-  
שטען טאָג אָן... און דאס אלץ וואס איך האָב ביז איצט  
ניט געוואוסט, רייסט מיר היינט פערנאנדער די אויגען...  
און עס איז אין גאנצען מיין שולד, אלץ וואס איז געשעהן,  
אלץ וואס וועט נאך געשעהן... ווען איך וואלט דאס גע-  
קענט ארויפבריינגען אויף מייןע ליפען, וואלטו עס אויך  
איינזעהן, אזוי ווי איך האָב עס איינגעזעהען! .. איך זעה  
אלץ! .. איך זעה אלץ! .. אבער איך האָב דאָך דאך אזוי  
ליעב געהאט! .. איך האָב דאך אזוי ליעב געהאט! ..  
אבער איצט שטארבט אימיצער אוועק... איך שטארב עס  
אוועק... וואלט איך וועלען וויסען... איך וויל בע-  
טען... דו זאלסט עס ניט נעהמען פאר ביז... איך  
וואלט וועלען... א שטארבענדען מענשען מוז מען זאגען  
דעם אמת. ער מוז וויסען דעם אמת, אז ניט וועט ער ניט  
קענען שלאָפען... שווערסט, אז דו וועסט מיר זאגען דעם  
אמת?

מעליזאנדע: יא.

גאָלץ: האָסטו פֿעלעאס'ן ליעב געהאט?



מעליזאנדע: יא, געוויס. איך האָב איהם ליעב גע-  
האט. — וואו איז ער?

גאַלץ: פערשטעהסט ניט, וואס איך מײן, מעליזאנ-  
דע? — ווילסטו מיך ניט פערשטעהן? — מיר דאכט...  
מיר דאכט... נו, ס'הייסט, אָט דאס איז עס. איך פרעג,  
צו האָסטו איהם ליעב געהאט מיט א פערבאָטענער ליעב-  
שאפט? .. ביסטו! .. ביסטו זינדיג געווען? זאָג, זאָג.  
יא, יא, יא...

מעליזאנדע: ניין, ניין. מיר האָבען ניט געזינדיגט.  
— אנטקעגען וואס פרעגסטו עס?

גאַלץ: מעליזאנדע! .. זאָג מיר דעם אמת, אזוי ווי  
גאָט איז דיר ליעב!

מעליזאנדע: האָב איך דען דיר ניט געזאגט דעם  
אמת?

גאַלץ: זאָג מיר ניט אזעלכע ליגען אין דער מינוט  
פון טויט!

מעליזאנדע: ווער האלט עס ביים שטארבען? —  
איך?

גאַלץ: דו, דו! און איך, איך אויך, נאָך דיר! ..  
מיר מוזען געהן מיט'ן אמת... מיר מוזען געהן מיט'ן  
אמת. אין דער לעצטער מינוט, כאָטש, דו פערשטעהסט? ..  
דערצעהל מיר אלץ! דערצעהל מיר אלץ! איך בין דיר  
אלץ מוחל! ..

מעליזאנדע: פאר וואס עפעס שטארב איך עס אוועק?  
— איך האָב עס גאָר ניט געוואוסט...

גאלאָ: איצט ווייסט עס! .. שוין צייט! שוין צייט! ..  
 שנעל! שנעל! .. דעם אמת! דעם אמת!  
 מעליזאנדע: דעם אמת ... דעם אמת ...  
 גאלאָ: וואו ביסטו? — מעליזאנדע! — וואו ביסטו?  
 — דאס איז דאָך אומנאטירליך! מעליזאנדע! וואו ביסטו?  
 — וואוהין געהסטו? (ער בעמערקט אַרקעל און דעם  
 דאקטאר ביים טיהר פון אַלקער). — יא, יא. איהר מעגט  
 אריין ... איך ווייס גאָר ניט. פארפאלען ... עס איז  
 שוין צו שפעט. זי איז שוין צווייט פון אונז ... איך  
 וועל שוין קיין מאָהל ניט וויסען! .. איך וועל דאָ שטאר-  
 בען אזוי ווי א בלינדער! ..  
 אַרקעל: וואס האָסטו געהאָן? דו וועסט דאָך זי  
 טויטען ...  
 גאלאָ: איך האָב זי שוין געטויטעט ...  
 אַרקעל: מעליזאנדע! ..  
 מעליזאנדע: זיידע, דאָס ביסטו?  
 אַרקעל: יא, מיין טאָכטער ... וואס ווילסטו זאָל  
 איך טהאָן?  
 מעליזאנדע: איז עס אמת, אז עס ווערט שוין וויי-  
 טער? ..  
 אַרקעל: פאר-וואס פרעגסטו עס עפעס?  
 מעליזאנדע: ווייל עס איז אזוי קאלט און די בלע-  
 טער פאלען ...  
 אַרקעל: עס איז דיר קאלט? — זאל איך צוריק צי-  
 מאכען דאס פענסטער?

מעליזאנדע: ניין, ניין... ביז די זונן וועט אינ-  
גאנצען פערזינקען אין ים. — די זונן לאָזט זיך אראָפּ פאָמע-  
לאַך, פאָמעלאַך. ווערט שוין טאקע ווינטער?  
אַרקעל: יא. דו האָסט ניט ליעב דעם ווינטער?  
מעליזאנדע: אָה, ניין. איך האָב מורא פאר'ן  
פראָסט. — איך האָב אזוי מורא פאר דעם גרויסען פראָסט...  
אַרקעל: איז דיר איצט בעסער?  
מעליזאנדע: יא, יא. איך פיהל שוין מעהר ניט אזא  
אומרוה...

אַרקעל: וואלסטו וועלען זעהן דיין קינד?  
מעליזאנדע: וועלכעם קינד?  
אַרקעל: דיין קינד. דו ביסט דאָך שוין א מוטער...  
דו האָסט אַ קליין טעכטערל געבראכט אויף דער וועלט...  
מעליזאנדע: וואו איז זי?  
אַרקעל: אָט דאָ...  
מעליזאנדע: ווי מאָדנע דאס איז... איך קען ניט  
אויפהויבען מיין אָרים, אויף צו נעהמען זי...  
אַרקעל: דאס איז דערפאר, ווייל דו ביסט נאָך אלץ  
זעהר שוואַך... איך וועל זי האלטען לעבען דיר. אָט  
זעה...

מעליזאנדע: זי לאַכט ניט... ס'אַראַ קליינינקע  
זי איז... אָט קלייבט זי זיך וויינען... איך האָב רחמנות  
אויף איהר... (דער אלקער ווערט ביסלעכזווייז אנגעפילט  
מיט די דיענסטען פון שלאָם, וועלכע שטעלען זיך שווייגענדי-  
געהייד אויס ארום די ווענט און ווארטען).

גאלא (שמעהט שנעל אויף) וואס איז? — וואס  
דארפן דא די אלע ווייבער? ..

דער דאקטאר: דאס זיינען די דיענסטען...

ארקעל: ווער האט זיי גערופען?

דער דאקטאר: איך ניט...

גאלא: צוליעב וואס זייט איהר געקומען אהערצו?

— קיינער האט דאך נאך אייך ניט געשיקט... וואס

דארפט איהר דא? — וואס ווילט איהר דא טהון, נו? —

ענטפערט דאך אמאל! .. (די דיענסטען שווייגען).

ארקעל: רעד ניט צו הויך... זי שלאפט איין. זי

האט צוגעמאכט די אויגען...

גאלא: ניט שוין-זשע? ..

דער דאקטאר: ניין, ניין. זעהט, זי אָטהעמט...

ארקעל: איהרע אויגען זיינען פול מיט טרעהרען...

איהר נשמה וויינט איצט... וואס שטרעקט זי אזוי אויס

די אַרימס? — וואס וויל זי?

דער דאקטאר: דאס שטרעקט זי זיי געוויס אויב

נאך דעם קינד... די מוטערשאפט ראנגעלט זיך עס מיט'ן...

גאלא: די רגע? — די רגע? — איהר מוזט מיר

זאגען. רעדט! רעדט! ..

דער דאקטאר: פילייכט.

גאלא: אָט שוין? .. אָה! אָה! איך מוז איהר

זאגען... — מעליזאנדע! מעליזאנדע! .. לאָזט מיך

אליין מיט איהר! ..

אַרקעל : ניין, ניין. קום ניט צו נאָהענט צו איהר...  
בעאונרוהיג איהר ניט... רעד ניט מעהר צו איהר... דו  
וויסט ניט וואס עס הייסט, ווען די נשמה...  
גאַלאַ : איך בין ניט שולדיג! .. איך בין 'ניט שול-  
דיג'...

אַרקעל : ששש! .. ששש! .. ימיר מוזען איצט רע-  
דען זעהר שטיל. — מען טאָר זי ניט בעאונרוהיגען... די  
מענשליכע נשמה איז זעהר א שווייגענדיגע... די מענשלי-  
כע נשמה האָט לייעב אוועקצוגעהן אליין... זי ליידעט  
אזוי ציטערדיג... אבער, גאַלאַ, אַך ווי יאָלמעכטיג!..  
ווי אומעטיג איז אלץ וואס מיר זעהען! .. אָה, אָה, אָה!  
(אין דיעזער רגע פאלען אלע דיענסטען פלוצלונג אויף די  
קניע אין הינטערגרונד פון אַלכער).

אַרקעל : (דרעהט זיך אויס) וואס איז דאָס?  
דער דאָקטאָר (טרעט צו צום בעט און גיט א טאפ דעם  
קערפער) זיי זיינען גערעכט... (א לאנגע פויזע).  
אַרקעל : אבער איך האָב דאָך גאר ניט געזעהן. —  
זייט איהר זיכער? ..

דער דאָקטאָר : יא, יא.  
אַרקעל : איך האָב גאָר ניט געהערט... אזוי שנעל,  
אזוי שנעל! .. גאר פלוצלונג! .. זי פערלאזט אונז אָהן  
אין וואָרט...

גאַלאַ (כליפּעט) : אָה! אָה! אָה!  
אַרקעל : שטעה ניט דאָ, גאַלאַ... זי מוז איצט האָ-  
בען רוה... קום, קום אוועק... עס איז שרעקליך, אבער

דג ביסט נישט שולדיג... זי איז געווען א קליין וועזען, אזא  
 שטילע, אזא ציטערדיגע און אזא שווייגענדיגע... זי איז  
 געווען א קליין, אַריס, געהיימניספול וועזען, אזוי ווי אלע...  
 אַט ליעגט זי דאָ איצט גלייך ווי זי וואָלט געווען איהר קינד'ס  
 עלטסטע שוועסטער... קום, קום... מיין גאָט! מיין  
 גאָט... איך וועל דאס אלץ קיינמאָל נישט פערשטעהן...  
 לאַמיר דאָ מעהר נישט זיין. — קום, דאס קינד טאָר אויך נישט  
 זיין אין דיזען אַלקער... עס מוז איצט לעבען אַנשטאָט  
 איהר... איצט איז אנגעקומען דעם אַרימע עופה'לעם  
 רייהע... (זיי געהען ארויס שווייגענדיג ערהייט).

ע נ ד ע.







מייזעל עט קא.  
ווידישער פערלאג פון ליטעראטור און וויסענשאפט

## אנטאן טשעכאוו

### געזאמעלטע דראמען

#### דער אנקעל וואניא

סענעטס פון דארפשיסען לעבען אין 4 אקטען

#### דער וואסער-פויגעל

א קאמעדיע אין 4 אקטען.

#### דער קארנען-גארטען

א דראמא אין 4 אקטען

איבערגעזעצט פון מ. ווארשע אין ק. טעפער.

דיעזע 3 בעסטע דראמען פון דעם גרויסען קונסטלער, געטראן  
איבערגעזעצט אין א גוטען, ריינעם יודיש, זעהן געבונדען אין  
אין באנד —

פרייז 50 סענט נעט, אין קאנטרי 65 סענט.

די צוויי בעריהמטע איין-אקטער קאמעדיען פון אנטאן  
טשעכאוו דער בער און דער שרוד, איבערגעזעצט פון א.  
ברומקין, (צווייטע אויפלאגע) —

בראשירט, 8 סענט נעט, אין קאנטרי 10 סענט.